

فاطمہ زہرا علیہا السلام

رہبر معظم سید علی خامنہ ای حفظہ اللہ

جمع و ترتیب:

ابن حسن

معراج کمپنی

پیسمنٹ میاں مارکیٹ غزنی سٹریٹ اردو بازار لاہور

فاطمہ زہرا سلام اللہ علیہا	نام کتاب:
رہبر معظم سید علی خامنہ ای حفظہ اللہ	مؤلف:
ابن حسن	جمع و ترتیب:
انس کمیونیکیشن 0300-4271066	کمپوزنگ:
معراج کمپنی لاہور	ناشر:
ابوظہیر	زیر اہتمام:

ملنے کا پتہ

محمد علی بک ایجنسی اسلام آباد

0333-5234311

عرض ناشر

حمد ہے اس ذات کے لئے جس نے انسان کو قلم کے ساتھ لکھنا سکھایا اور درود و سلام ہو اس نبی صلی اللہ علیہ وسلم پر جسے اس نے عالمین کے لئے سراپا رحمت بنا کر مبعوث فرمایا اور سلام و رحمت ہو ان کی آل پر جنہیں اس نے پورے جہاں کے لئے چراغ ہدایت بنایا۔

جب سے ادارہ قائم کیا گیا ایک خواہش تھی کہ آقائے رہبر معظم سید علی خامنہ ای مدظلالہ العالی کی کتابیں شائع کی جائیں لیکن مصروفیات اور کچھ آقائے موصوف کی کتب کی غیر دستیابی کی بنا پر اس خواہش کی تکمیل میں تاخیر ہوئی۔ لیکن اب الحمد للہ جناب مولانا مجاہد حسین حرّ صاحب نے رہبر معظم کی کتب فراہم کرنے کی ذمہ داری لی اور انہوں نے خدا کی بارگاہ سے امید ظاہر کی ہے کہ انشاء اللہ سو (۱۰۰) سے زائد کتب فراہم کریں گے۔ اللہ تعالیٰ ان کی توفیقات میں اضافہ فرمائے۔ اور ان کی اس سعی جمیلہ کو اپنی بارگاہ میں قبول فرمائے۔

مذکورہ کتاب دراصل حضرت فاطمہ زہرا سلام اللہ علیہا کے یوم ولادت پر آقائے رہبر معظم کے پیغامات ہیں جو انہوں نے مختلف مقامات اور گروہ سے خطابات کی صورت جاری کئے ہیں، اور یہ تمام پیغامات ان کی ویب سائٹ khamenei.ir سے حاصل کر کے قارئین کے لئے پیش کئے جا رہے ہیں۔

زیر نظر کتاب کی اشاعت ہمارے لئے کسی بڑے اعزاز سے کم نہیں ہے۔ ہم اللہ تعالیٰ کی رضا و خوشنودی اور اسلامی تعلیمات کے فروغ اور دین الہی کی نشرو

اشاعت کے لئے کام کر رہے ہیں، ہماری دعا ہے اللہ رب العزت تمام امت مسلمہ کو عزت و سربلندی عطا فرمائے اور ہم سب کو ہر طرح کی بد اخلاقی اور دیگر آفات و بلیات سے محفوظ رکھے اور اپنی ذمہ داریاں بہ حسن و خوبی ادا کرنے کی توفیق عنایت فرمائے۔ (آمین)

ادارہ معراج کمپنی شیخ محمد باقر امین صاحب کی دادی مرحومہ کے نام پر قائم کیا گیا ہے۔ موئین کرام سے درخواست ہے کہ مرحومہ کو اپنی دعاؤں میں یاد رکھیں۔

ادارہ

موجودہ نسلوں کو فاطمہ زہرا علیہا السلام اسوہ پر عمل پیرا ہونا چاہئے

بِسْمِ اللّٰهِ الرَّحْمٰنِ الرَّحِیْمِ

سب سے پہلے تو میں اس مبارک و مسعود دن کی آپ سب کو مبارکباد پیش کرتا ہوں اور اہل بیت اطہار کی مدح سرائی کرنے والے آپ شعراء و مداحوں کو خوش آمدید کہتا ہوں۔ میری دعا ہے کہ آپ کے یہ پاکیزہ جذبات و احساسات اور آپ کی یہ فکری کاوشیں حضرت فاطمہ زہرا سلام اللہ علیہا کی بارگاہ میں شرف قبولیت حاصل کریں۔ یہ جذبات بہت قیمتی ہیں، اہل بیت اطہار بالخصوص اس عظیم کنبہ کی با عظمت ہستی حضرت فاطمہ زہرا سلام اللہ علیہا کی محبت کا موتی بڑا بیش بہا ہے۔ صدف نبوت و ولایت کے اس گوہر کا یوم پیدائش، شیعوں آپ کے محبوب اور نبی و روحانی اولادوں کے لئے بہت بڑی عید ہے۔ ایک شاعر نے ابھی اشارہ کیا کہ اسلام دشمن عناصر نے اس شیریں دن کو عراق و نجف اشرف کے سانچے سے تلخ بنا دیا، یہ حقیقت ہے۔ اللہ کی لعنت ہو ان ظالم، منافق، دروغ گو، حیلہ گر اور تسلط پسند سامراجی طاقتوں پر جن کے نزدیک نہ تو انسانوں کا کوئی مقام و احترام ہے اور نہ عوام کے حقوق کا پاس و لحاظ، ان کی نظر میں نہ تو قوموں کے وقار کے کوئی معنی ہیں اور نہ ممالک کی خود مختاری کی کوئی اہمیت۔ اگر کوئی سمجھتا ہے کہ ان کی چا پلوسی سے اور ان کے سامنے گھٹنے ٹیک کر اپنا کام نکال سکتا ہے تو یہ بہت بڑی بھول ہے۔ ان کے سلسلے میں مزاحمت و استقامت اور حق پر اصرار کے علاوہ کوئی چارہ نہیں ہے۔ ان کا جواب مضبوط ارادہ، منطقی و معقول موقف اور بازوئے قوی کے علاوہ کچھ نہیں ہو سکتا۔ آج یہ طاقتیں دنیا کے مسائل میں اسیر ہو کر رہ گئی ہیں۔ وہ چیز جس

کی وجہ سے عراق ان کے لئے گلے کی ہڈی بن گیا جس سے ان کا دم گھٹا جا رہا ہے وہ مٹھی بھر کمزور عراقیوں کا جذبہ ایمانی اور قوت ارادی ہے۔ عراقیوں کے پاس نہ پیسہ ہے نہ اسلحہ اور نہ ہی کوئی عالمی حمایت لیکن انہوں نے اپنے عزم محکم اور سعی پیہم کے ذریعے وہ کام کیا ہے کہ تسلط پسند طاقتوں کے خواب چکنا چور ہو رہے ہیں اور عراق ترنوالے کے بجائے گلے کی ہڈی بن گیا ہے۔ میں بارہا کہہ چکا ہوں اور اب بھی کہتا ہوں کہ امریکی عراق میں بے بس ہو کر رہ گئے ہیں۔ آگے بڑھتے ہیں تو نقصان اٹھانا پڑے گا عقب نشینی اختیار کرتے ہیں تو بھی نقصان کا سامنا کرنا پڑے گا، جب تک ان کا مشن جاری رہے گا انہیں نقصان پہنچتا رہے گا۔ وہ بہت برے پھنسے ہیں۔ جب بھیڑ یا کہیں پھنس کر غرانے لگتا ہے تو ممکن ہے کہ اس سے بعض افراد خوفزدہ ہو جائیں یا ممکن ہے کہ اس کے پنے سے کوئی شخص زخمی ہو جائے لیکن حقیقت یہ ہے کہ وہ پھنسا ہوا ہے۔ اللہ تعالیٰ کی بارگاہ میں دعا ہے کہ وہ عالم اسلام کو ان کے شر سے نجات دلائے اور عراق کی مسلمان قوم اور دنیا بھر کے شیعوں اور جملہ مومن و مسلمان اقوام کو اس آہنیں ارادے سے کام لینے کی توفیق دے جس کی ہمیں قرآن دعوت دیتا ہے۔

جہاں تک سوال ہے صدیقہ طاہرہ حضرت فاطمہ زہرا علیہا السلام کے اوصاف و صفات کا تو ہماری زبان ان کے بیان سے قاصر ہے۔ ان کا احاطہ ناممکن ہے۔ آپ کے اوصاف و کمالات ہمارے الفاظ کے پیرائے میں آ ہی نہیں سکتے۔ البتہ فن شاعری کا یہ کمال ہے کہ وہ کسی حد تک ذہنوں کو آپ کے کمالات کے نزدیک پہنچا دیتا ہے لیکن وہ بھی ان کمالات کی حقیقت کا احاطہ نہیں کر سکتا۔ ہاں جو شخص اپنے قلب اور کردار کو پاکیزہ بنا لیتا ہے، اپنے جسم و جان کو طاہر بنا لیتا ہے، تقویٰ و پرہیزگاری اس کے مزاج کا جز بن جاتی ہے، جو خود سازی کرتا ہے اور خود کو ان آلودگیوں سے منزہ کر لیتا ہے جو ہم جیسے افراد کے اندر پائی جاتی ہیں تو پھر اس کی آنکھوں میں خاص بصیرت پیدا ہو جاتی ہے اور وہ بہت کچھ دیکھ لیتا ہے لیکن اس مرحلے پر پہنچ کر بھی انسان ان کمالات و اوصاف کو بخوبی بیان نہیں کر سکتا البتہ اتنا ضرور ہے کہ یہ پاکیزہ دل اور آنکھیں ان مقدس ہستیوں کے انوار کا کسی حد تک احساس کر سکتے

ہیں۔ ہمارے سامنے کچھ علامتیں ہیں مثلاً پیغمبر اسلام ﷺ کے بارے میں منقول ہے کہ جب حضرت زہرا سلام اللہ علیہا آپ کے گھر یا اس جگہ تشریف لائیں جہاں آپ موجود ہوتے تھے تو آپ ”قامر الیہا“ ان کے استقبال میں کھڑے ہو جاتے تھے اور آگے بڑھ کر ان کا خیر مقدم کرتے تھے۔ یہ عظمت کی نشانی اور علامت ہے۔ آغاز اسلام سے اب تک پورا عالم اسلام جس میں شیعہ سنی دونوں شامل ہیں، حضرت صدیقہ طاہرہ علیہا کو عظمت و عقیدت کی نظر سے دیکھتا ہے، یہ بھی ایک علامت ہے۔ یہ ممکن ہی نہیں ہے کہ ایک امت کے مختلف فرقوں اور مکاتب فکر سے تعلق رکھنے والے دانشور اور مفکر پوری تاریخ میں ایک محوری ہستی کی مدح سرائی کرتے رہیں مگر یہ کہ وہ ہستی واقعی بے پناہ عظمتوں کی مالک ہو۔ یہ سب عظمت کی علامتیں ہی تو ہیں، اٹھارہ سالہ نوجوان خاتون کہ جس کا سن مبارک تاریخ میں حد اکثر بائیس سال بیان کیا گیا ہے۔ حضرت امیر المومنین علی علیہ السلام جس طرح آپ کا احترام کرتے تھے اور ائمہ اہل بیت اطہار علیہم السلام سے حضرت فاطمہ زہرا سلام اللہ علیہا کی شان میں جو احادیث منقول ہیں ان سے اندازہ کیا جاسکتا ہے کہ ائمہ اہلبیت اور اولیائے خدا بھی اس عظیم ہستی سے کیسی عقیدت رکھتے تھے۔ ائمہ اہلبیت علیہم السلام انسانی صلاحیتوں اور استعدادوں کی آبیاری کرنے والے دریا ہیں جو حضرت فاطمہ زہرا سلام اللہ علیہا کے وجود مبارک کے معنوی سرچشمے سے جاری ہوتے ہیں۔ امام محمد باقر علیہ السلام اور امام جعفر صادق علیہ السلام، امام موسیٰ کاظم علیہ السلام اور امام علی رضا علیہ السلام اسی طرح بعد کے ائمہ علیہم السلام سب کے سب آب کوثر کے دریا ہیں اور یہ آب کوثر حضرت فاطمہ زہرا سلام اللہ علیہا کی ذات گرامی ہے۔ ہم اس عظیم ہستی کو اپنے لئے نمونہ عمل کے طور پر دیکھنا چاہتے ہیں حالانکہ آپ کی زندگی بالکل معمولی اور سادہ تھی، غریبوں جیسا لباس پہنتی تھیں، آپ کا سن مبارک بھی حد اکثر اکیس بائیس سال تھا، آپ ایک طرف تو گھریلو کاموں میں پوری تندہی سے مصروف ہیں تو دوسری جانب علم و دانش کا بحر موانج بھی آپ کے وجود میں موجزن ہے۔

قرآن کریم میں چار خواتین کے نام مذکور ہیں جو نمونہ کی حیثیت رکھتی ہیں۔ دو

خواتین نیکو کاروں کے لئے نمونہ ہیں اور دو بدکاروں کے لئے۔”

صَرَ بَ اللَّهُ مَثَلًا لِلَّذِينَ كَفَرُوا امْرَأَتَ نُوحٍ وَامْرَأَتَ
لُوطٍ ط

خدا نے کافروں کے لئے نوحؑ کی بیوی اور لوطؑ کی بیوی کی مثال

بیان فرمائی ہے۔ [۱]

”حضرت نوح اور حضرت لوط علیہما السلام کی ازواج جو“

كَانَتَا تَحْتِ عِبْدَانٍ مِّنْ عِبَادِنَا صَالِحِينَ فَخَاتَمَهُمَا

دونوں ہمارے دو نیک بندوں کے گھر میں [۲]

یہ دونوں عورتیں تاریخ کے کفار کے لئے نمونہ ہیں۔ خداوند عالم قرآن میں جب کفر آمیز وجود کا نمونہ پیش کرنا چاہتا ہے تو فرعون اور نمرود یا دیگر ارباب کفر کے بجائے ان دونوں عورتوں کی مثال پیش کرتا ہے۔ حضرت نوح اور حضرت لوط علیہما السلام کی بیویوں کی مثال کہ جن کے لئے رحمت الہی کے دروازے کھلے ہوئے تھے اور ان کی سعادت و خوش بختی کی راہ ہموار تھی، حضرت نوح علیہ السلام اور حضرت لوط علیہ السلام جیسے عظیم پیغمبروں کی زوجیت میں ہونے کا انہیں شرف بھی حاصل تھا اس طرح ان کے پاس کسی طرح کا کوئی عذر نہیں تھا لیکن ان دونوں عورتوں نے ان عظیم نعمتوں کی قدر نہیں پہچانی اور انہوں نے اپنے شوہروں سے خیانت کی۔ کجروی اختیار کی۔ نبوت کے عظیم مرتبے پر فائز ان کے شوہر بھی انہیں کوئی فیض نہیں پہنچا سکے۔

فَلَمْ يُغْنِيَا عَنْهُمَا مِنَ اللَّهِ شَيْئًا

اللہ تعالیٰ کو کسی سے نہ تو کوئی تکلف ہے اور نہ ہی کسی سے اس کی کوئی رشتہ داری۔

اگر کوئی اس کے لطف و کرم اور رحمت و الفت کا مستحق قرار پاتا ہے تو اس کی کوئی بنیادی وجہ

[۱] سورہ التحریم: ۱۰

[۲] ایضاً

ہوتی ہے۔ اس میں تکلفات کا کوئی دخل نہیں ہوتا۔ اللہ تعالیٰ کسی کا رشتہ دار نہیں ہے۔ ان دونوں خواتین کے شوہر پیغمبر الہی تھے لیکن وہ بھی انہیں اللہ تعالیٰ کے عتاب سے نجات نہیں دلا سکے اور یہ عورتیں تاریخ کے کفار کا نمونہ بن گئیں۔ دوسری طرف اللہ تعالیٰ نے قرآن میں ایسی بھی دو خواتین کا ذکر فرمایا ہے جو مومنوں کے لئے نمونہ ہیں۔

وَضَرَبَ اللَّهُ مَثَلًا لِّلَّذِينَ آمَنُوا امْرَأَاتٍ فِرْعَوْنَ مِثْلًا
قَالَتْ رَبِّ ابْنِ لِي عِنْدَكَ بَيْتًا فِي الْجَنَّةِ وَنَجِّنِي مِن
فِرْعَوْنَ وَكَمَلِهِ

اور مومنوں کے لئے (ایک) مثال (تو) فرعون کی بیوی کی
بیان فرمائی کہ اس نے خدا سے التجا کی کہ اے میرے پروردگار
میرے لئے بہشت میں اپنے پاس ایک گھر بنا اور مجھے فرعون اور اس
کے اعمال (زشت مال) سے نجات بخش۔ ﴿۱۱﴾

ایک فرعون کی زوجہ اور دوسرے حضرت مریم۔ فرعون کی زوجہ کا کمال یہ تھا کہ
فرعون کا محل اور وہاں کی پر تعیش زندگی انہیں راہ حق سے منحرف نہیں کر سکی۔ جو خاتون فرعون
کی زوجہ ہے ظاہر ہے اس کے والدین بھی انہیں طاغوتوں میں سے ہوں گے اور اس میں
بھی دورانی نہیں کی اس کی پرورش ناز و نعم میں ہوئی ہوگی لیکن حضرت موسیٰ علیہ السلام کا پیغام ان
کے دل میں اتر گیا اور آپ حضرت موسیٰ علیہ السلام کے دین پر ایمان لائیں۔ جب نور ایمان
آپ کے دل میں اتر گیا اور آپ نے حق کے راستے کو نگاہ بصیرت سے دیکھ لیا تو اس کے
سامنے محل کی رنگینیاں بے وقعت اور ہیچ ہو کر رہ گئیں اور آپ کی زبان پر یہ دعا آگئی

رَبِّ ابْنِ لِي عِنْدَكَ بَيْتًا فِي الْجَنَّةِ

اے میرے پروردگار مجھے تو باغ بہشت میں تیری بارگاہ میں کا شانہ چاہئے۔

حضرت مریم علیہا السلام کا بھی تذکرہ موجود ہے ”

وَمَرْيَمَ ابْنَتِ عِمْرَانَ الَّتِي أَحْصَيْنَا فَرْجَهَا فَنَفَخْنَا
فِيهِ مِنْ رُوحِنَا

اور (دوسری) عمران کی بیٹی مریم کی جنہوں نے اپنی شرمگاہ کو

محفوظ رکھا تو ہم نے اس میں اپنی روح پھونک دی۔^[۱]

آپ نے پاکدامنی کو اپنا شیوہ بنایا، ظاہر ہے، یہ اعلیٰ انسانی اقدار ہیں۔ یہ چار خواتین صرف عورتوں کے لئے نمونہ نہیں ہیں بلکہ مردوں اور عورتوں دونوں کے لئے نمونہ اور عبرت ہیں۔ اول الذکر دو خواتین ایسی تھیں جن کے سامنے رحمت الہی کے دروازے کھلے ہوئے تھے لیکن انہوں نے ان میں داخل ہونے سے گریز کیا انہوں نے پست و فرومایہ چیزوں کے لئے معنویت و روحانیت کے خزانے کو ٹھکرا دیا۔ قرآن کریم نے اس کے اسباب و علل کا ذکر تو نہیں کیا ہے لیکن بہر حال اس کی وجہ ان کی بری خصلتیں ہو سکتی ہیں یا ان کا برا اخلاق۔ کسی معمولی چیز کے لئے وہ راہ حق سے منحرف ہو گئیں اور بن گئیں کفر و الحاد اور ناسکری کا مظہر۔ جبکہ دوسری دونوں خواتین اعلیٰ اقدار کا مظہر ہیں، ان کے لئے حق و صداقت میں اتنی کشش ہے کہ وہ پورے فرعونی نظام اور بادشاہت سے منہ پھیر کر اس کی جانب قدم بڑھاتی ہیں۔ حضرت مریم کا عالم یہ ہے کہ آپ اپنی پاکدامنی و پاکیزگی کی اس انداز سے حفاظت فرماتی ہیں کہ اللہ تعالیٰ آپ کو نمونہ قرار دے دیتا ہے۔

اب ایک نظر ڈالتے ہیں حضرت فاطمہ زہرا سلام اللہ علیہا کی ذات اقدس پر، یہ ذات تمام فضائل و کمالات کا مجموعہ نظر آتی ہے۔ حضرت مریم کے لئے ارشاد ہوتا ہے

وَاصْطَفٰكِ عَلٰی نِسَاءِ الْعٰلَمِيْنَ

اور جہان کی عورتوں میں منتخب کیا ہے۔^[۲]

اسی طرح احادیث میں بھی ذکر ہے کہ آپ اپنے زمانے کی عورتوں کی سردار تھیں

[۱] سورہ التحریم: ۱۲

[۲] سورہ آل عمران: ۴۲

لیکن حضرت زہرا سلام اللہ علیہا کا مقام یہ ہے کہ آپ پوری تاریخ انسانیت کی عورتوں کی سردار اور ان کے لئے نمونہ عمل ہیں۔ برادرانی گرامی! آج ہمیں اس نمونہ عمل کی اشد ضرورت ہے۔ اس وقت دنیا کے تشہیراتی ادارے ہر خطے میں انسانی معاشروں کے سامنے نئے نئے گمراہ کن نمونے پیش کر رہے ہیں۔ حالانکہ ان نمونوں میں کشش نہیں ہے اور یہ کامیاب نہیں ہیں لیکن پھر بھی گمراہ کن کوششیں جاری ہیں۔ اس مقصد کے لئے اداکاروں کا استعمال کیا جا رہا ہے مصنفین کو خرید جا رہا ہے۔ ظاہری شان و شوکت والی شخصیتوں سے استفادہ کیا جا رہا ہے۔ لوگوں کے سامنے فرومایہ نمونے پیش کئے جا رہے ہیں تاکہ ان کے ذریعے لوگوں کو کسی خاص سمت میں لے جایا جاسکے۔ اس سازش کے تحت بڑے پیمانے پر دولت خرچ کی جاتی ہے۔ ہالیوڈ کی فلمیں اور ان کے جیسے دیگر پروگرام خاص مقصد کے تحت تیار کئے جا رہے ہیں۔ وہ کہتے تو ضرور ہیں کہ فن و ہنر، سیاسی افکار و نظریات سے آزاد رہنا چاہئے لیکن عملی میدان میں فن و ہنر، سنیما و تھیٹر، فلم و ڈراما، شعر و تحریر اور (مغالطہ آمیز) فلسفیانہ استدلال سمیت ہر ممکن حربہ اور ذریعہ سامراجی طاقتوں کے مفادات کی حفاظت کے لئے استعمال کیا جا رہا ہے۔ دنیا کا سرمایہ دارانہ نظام اس کی واضح مثال ہے۔ اس نظام کی فوجی طاقت امریکہ ہے تو اقتصادی طاقت وہ کمپنیاں ہیں جو امریکی حکومت کے پیچھے پیچھے ریشہ دوانیاں کر رہی ہیں۔ وہ (اپنے مد نظر) نمونوں کا پروپیگنڈہ کرنے کے لئے تمام وسائل سے استفادہ کرتی ہیں۔ قوموں کا عالم یہ ہے کہ ان کے پاس ایسے نمونوں کا فقدان ہے جنہیں وہ اپنی طرف سے پیش کر سکیں۔ ہاں ہم مسلمانوں کے پاس نمونہ عمل ہے۔ ہمارے سامنے عظیم ہستیوں کے کردار ہیں۔ عورتوں کے موضوع پر گفتگو کی جائے تو اسلام میں بڑی با عظمت خواتین مل جائیں گی جن میں سب سے عظیم صدیقہ کبریٰ حضرت فاطمہ زہرا سلام اللہ علیہا کی ذات گرامی ہے۔ حضرت زینب کبریٰ علیہا السلام اور حضرت سکینہ علیہا السلام کی شخصیتیں بھی اہل نظر اور با بصیرت افراد کے لئے بڑی گراں قدر اور قابل تقلید ہیں۔ امام حسن علیہ السلام اور امام حسین علیہ السلام کو جو انان جنت کا سردار قرار دیا گیا ہے۔ یہاں قابل غور نکتہ یہ ہے کہ یہ

دونوں بزرگوار ہمیشہ تو جوان نہیں رہے، ان پر بڑھاپا بھی آیا لیکن آپ کا لقب ”جوانان جنت کے سردار“ بدستور برقرار ہے۔ اس کا مطلب یہ ہے کہ ان ہستیوں کی جوانی کے ایام رہتی دنیا تک تمام نوجوانوں کے لئے نمونہ عمل رہیں گے۔ پیغمبر اکرم اور حضرت امیر المؤمنین علیہما السلام کے جوانی کے ایام بھی ایسے ہی ہیں۔

آپ مداحان اہلبیت اطہار کی خدمت میں عرض کرنا چاہوں گا کہ آپ کی ذمہ داریاں بہت سنگین ہیں۔ میں بسا اوقات کچھ سفارشیں کرتا ہوں کہ ہم صرف اشعار اور فصیح و بلیغ بیان کے ذریعے حضرت فاطمہ زہرا سلام اللہ علیہا کی عظمت پر روشنی ڈالنے اور پھر اس سلسلے میں اطہار عاجزی کرنے پر اکتفا نہ کریں کیونکہ ہمیں اس عظمت کی شدید ضرورت ہے۔ یہ درخشاں سورج تمام موجودات عالم کو فیضیاب کرتا ہے۔ یہ سورج ہمارے گھر آنگن میں اپنی روشنی بکھیر رہا ہے۔ ہمیں اس فکر میں رہنا چاہئے کہ اس سے کس طرح استفادہ کیا جائے۔ آسمان پر چمکنے والے سورج کو دیکھ دیکھ کر اگر ہم گھنٹوں اس کے گن گاتے رہیں اور اپنی فہم ناقص کے سہارے اس کی توصیف کرتے رہیں لیکن اس کی روشنی سے استفادہ نہ کریں اس کی حرارت سے فیض نہ اٹھائیں، اپنے جسم کی تقویت اور ضرورتوں کی تکمیل نہ کریں تو یہ عقلمندی نہیں کہلائے گی۔ ان عظیم ہستیوں کی شان و منزلت بہت بلند ہے۔

اللہ تعالیٰ کی رحمتیں نازل ہوں ان افراد پر جو ہمارے ملک میں شیعیت کا تحفہ لے کر آئے اور نتیجتاً ہم عظیم حقائق سے آشنا ہوئے۔ اگر یہ نہ ہوا ہوتا تو بڑی دشواریاں پیش آتیں۔ اللہ کی رحمتیں نازل ہوں ان شعلہ بیان زبانوں، شمشیروں اور قلموں پر جن کے ذریعے یہ حقائق ہم تک پہنچے اور ہم نے انہیں دیکھا اور سمجھا۔ یوں تو یہ بین دلیلین بہتوں کے پیش نظر ہیں لیکن وہ انہیں سمجھنے اور ان کے ادراک سے قاصر ہیں کیونکہ وہ تعصب کے بندھن میں جکڑے ہوئے ہیں۔ ہمارا مقدر جاگا اور ہم ولایت اہلبیت اطہار سے روشناس ہوئے، اس نعمت عظمیٰ اور خوش قسمتی پر ہمیں اللہ تعالیٰ کا شکر ادا کرنا چاہئے۔

ہمیں یہ دیکھنا ہوگا کہ ہماری نوجوان نسل، لڑکے اور لڑکیاں، ہمارا معاشرہ کس

معرفت کے فقدان کا شکار ہے۔ اس میں کس تعمیری اخلاقی عنصر کی کمی ہے۔ ہمیں وہ اخلاقی عنصر اور معرفت کا گمشدہ خزانہ حضرت فاطمہ زہرا سلام اللہ علیہا اور دیگر مقدس و بابرکت ہستیوں کے وجود میں تلاش کرنا اور پھر اسے شعر کی زبان میں بیان کرنا چاہئے۔ ہمیں یہ دیکھنا ہوگا کہ زندگی میں ہمیں اہلبیت اطہار علیہم السلام کی کن تعلیمات کی فوری اور شدید ضرورت ہے۔ شعرا ان تعلیمات کو تلاش کریں اور پھر انہیں اپنی فنکارانہ زبان میں بیان کریں۔ یہ بہت اہم اور ضروری ہے۔ ورنہ صرف مدح سرائی، اور وہ بھی بسا اوقات غیر واضح الفاظ میں جنہیں سننے والا صحیح طور پر سمجھ پاتا ہے اور نہ مداح ہی صحیح طور پر درک کر پاتا ہے، کافی نہیں ہے۔ ہمیں خراج عقیدت ضرور پیش کرنا چاہئے، یہ تو ہمارا کمال اور ہمارے لئے فضیلت کی بات ہے، لیکن صرف اسی پر اکتفا نہیں کرنا چاہئے۔ ہمیں ان عظیم ہستیوں کے وجود نا پیدا کنار میں اپنے لئے موتی تلاش کرنا چاہئے۔ مبلغین کی ذمہ داریاں ہیں، شعراء کی ذمہ داریاں ہیں، اداکاروں اور فنکاروں کے فرائض ہیں، ملک کے فلمی شعبے میں مصروف کار افراد کے دوش پر ذمہ داریاں ہیں، ٹی وی چینلوں کے ذمہ داروں کے فرائض ہیں۔ خطباء و علما کی بھی ذمہ داریاں ہیں۔ آپ سے میری درخواست ہے کہ اپنے دوش پر عائد ذمہ داریوں کو بخوبی سمجھئے۔ ہماری قوم وہ ہے جس نے قیام حسین سے سبق لیتے ہوئے انقلاب برپا کیا اور بدکردار اور گمراہ نظام حکومت کو سرنگوں کر دیا۔ اس قوم نے ایک عوامی حکومت کی تشکیل کی جو اسلامی خطوط پر چلنے کی کوشش کر رہی ہے۔ ہمارا جذبہ اسلامی ہے تاہم ہم یہ نہیں کہتے کہ عملی میدان میں بھی ہم پوری طرح اسلامی تعلیمات کے پابند ہیں ہاں یہ ضرور ہے کہ ہمارے اندر اسلامی جذبہ جوش مار رہا ہے اور ہم انشاء اللہ روز بروز عملی میدان میں بھی خود کو اسلامی تعلیمات سے ہم آہنگ کرتے جائیں گے۔ تو ہماری قوم نے ایک ایسی حکومت کی تشکیل کی جو دنیا کی سامراجی طاقتوں کے منہ پر ایک طمانچہ ہے۔ اسلامی جمہوری نظام کا وجود امریکہ کے رخسار پر ایک طمانچہ ہے۔ آپ امریکہ مردہ باڈ کا نعرہ نہ لگائیں تب بھی یہ نظام دنیا کی ان بڑی طاقتوں کو چڑاتا رہے گا جو قوموں کی خود مختاری و عزت و وقار کی مخالف ہیں۔ آج ہم سب کی ذمہ داری ہے کہ اس نظام کو ہر عیب و نقص سے پاک اور محفوظ

بنانے کی کوشش کریں۔ اس کی مادی و معنوی لحاظ سے تقویت کریں۔ اگر آج ہمیں اتحاد کی ضرورت ہے، علم کی ضرورت ہے، تعاون کی ضرورت ہے، سیاسی و اقتصادی سعی و کوشش کی ضرورت ہے، اگر جذبہ شہادت و شجاعت کی ضرورت ہے یا دوسری چیزوں اور صفتوں کی ضرورت ہے تو ہر شخص کو چاہئے کہ حتی الوسع ان ضرورتوں کی تکمیل کی کوشش کرے۔

تبلیغ کا محاذ بہت وسیع اور بڑا محاذ ہے، اس میں شعبہ فن و ہنر، تعلیم و تربیت، دین و اخلاق، یونیورسٹیاں اور دینی تعلیمی مراکز اور وزارت ہدایت و ثقافت نیز ریڈیو اور ٹی وی کے ادارے شامل ہیں لیکن جو مداح اور شعرا ہیں وہ بھی اسی محاذ کا حصہ ہیں، یہ عظیم ذمہ داری تو اس عظیم لشکر کی ہے لیکن کچھ فرائض مداحوں کے بھی ہیں۔ ہمیں اپنے حصے کی ذمہ داریوں سے بحسن و خوبی عہدہ برآ ہونے کی ضرورت ہے تاکہ دوسرے بھی اپنی اپنی ذمہ داریاں پوری کر سکیں اور ان کوششوں کا مجموعی نتیجہ فتح و کامرانی کی شکل میں ہمارے سامنے آئے۔ شعرا کو اس نکتے کی جانب توجہ دینے کی ضرورت ہے۔ ہم نوحہ خوانی، مرثیہ خانی اور مجلسوں میں ان اعلیٰ مفاہیم کو بیان کر سکتے ہیں۔

دعا کرتا ہوں کہ اللہ تعالیٰ ہمیں اپنے فرائض کی صحیح شناخت اور ان پر عمل آوری کی توفیق عطا فرمائے اور اس عید کی برکتوں سے ہم سب کو فیضیاب کرے۔

والسلام علیکم ورحمۃ اللہ وبرکاتہ

سید علی خامنہ ای

07 اگست 2004

2004-08-07



فاطمہ زہرا علیہا السلام کے یوم ولادت پر قصیدہ خوانوں سے خطاب

بِسْمِ اللّٰهِ الرَّحْمٰنِ الرَّحِیْمِ

دل و جان سے خداوند عالم کے شکر گزار ہیں کہ اس نے ایک بار پھر یہ توفیق عنایت فرمائی کہ آپ جیسے بلبلان گلزار اہلبیت علیہم السلام اور مداحان خاندان عصمت و طہارت کے ساتھ اس عظیم دن کا جشن منائیں اور حضرت فاطمہ زہرا سلام اللہ علیہا کے ذکر سے دل و جان کو جلا بخشیں۔ میں آپ حضرات کا بھی شکر گزار ہوں کہ ہماری عید آپ نے شیریں کر دی اور اپنے پر خلوص توسل سے اس دن کو حقیقی معنوں میں عید کا دن بنا دیا۔

حضرت فاطمہ زہرا سلام اللہ علیہا کے بارے میں جتنا بھی کہیں کم ہے اور حقیقت میں ہم نہیں جانتے کہ کیا کہیں یا کیا سنیں۔ اس انسیہ حورا، اس روح مجرد اور اس نبوت و ولایت مجسم کا وجود مبارک اتنے وسیع اور لامتناہی پہلو رکھتا ہے کہ جہاں تک طائرِ فہم کی رسائی ممکن نہیں اور ہم متحیر رہ جاتے ہیں۔ آپ جانتے ہیں کہ معاصر اور ہم عصر ہونا وہ عوامل ہیں جو شخصیات کی صحیح شناخت میں مانع ہوتے ہیں۔ عالم بشریت کے درختاں ستارے، اپنے زمانہ حیات میں، ہم عصر لوگوں کے ذریعے پہچانے نہیں گئے، ان میں سے محدودے چند ممتاز ہستیاں ہی اس سے مستثنیٰ نظر آتی ہیں، وہ کچھ انبیاء و اولیاء تھے۔ وہ بھی گنتی کے چند لوگوں کے ذریعے۔ مگر حضرت فاطمہ زہرا سلام اللہ علیہا ایسی عظیم ہستی ہیں کہ خود آپ کے زمانے میں، نہ صرف آپ کے والد، شوہر، اولادوں اور خاص شیعوں نے بلکہ ان لوگوں نے بھی جو آپ سے خلوص نہیں رکھتے تھے، انہوں نے بھی آپ کی مدح سرائی کی ہے۔ اہلسنت

محدثین نے حضرت فاطمہ زہرا سلام اللہ علیہا کے بارے میں جو کتا میں لکھی ہیں، اگر انہیں دیکھیں تو ایسی بہت سی روایات ملیں گی جو پیغمبر اکرم صلی اللہ علیہ وآلہ وسلم کی زبان مبارک سے حضرت صدیقہ طاہرہ سلام اللہ علیہا کی مدح میں صادر ہوئی ہیں یا آپ کے سلسلے میں آنحضرت صلی اللہ علیہ وآلہ وسلم کی سیرت کے بیان پر مشتمل ہیں۔ ان میں بہت سی روایات ان لوگوں سے نقل کی گئی ہیں جو اس طرح کے تھے جیسے بعض روایات ازواج رسول اور دوسرے لوگوں سے منقول ہیں۔ یہ مشہور حدیث عائشہ سے نقل کی گئی ہے کہ کہا

و اللہ ما رائیت فی سمتہ و ہدیہ اشبہ برسول اللہ

صلی اللہ علیہ وآلہ وسلم من فاطمہ

کسی کو بیت میں، چہرے میں، صورت میں، نورانیت میں، حرکات و سکنات میں، فاطمہ سے زیادہ پیغمبر کے مشابہ نہیں دیکھا۔

و کان اذا دخلت الیہ، اذا دخلت علی رسول اللہ قام

الیہا

جب فاطمہ زہرا آپ کے پاس آتی تھیں تو آنحضرت کھڑے ہو

جاتے تھے اور اشتیاق کے ساتھ آپ کی سمت آگے بڑھتے تھے۔

یہ قام الیہا کے معنی ہیں۔ ایسا نہیں تھا کہ جب فاطمہ زہرا سلام اللہ علیہا کمرے میں داخل ہوتی تھیں تو پیغمبر آپ کے استقبال کے لئے کھڑے ہو جاتے تھے بلکہ قام الیہا کھڑے ہوتے تھے اور آپ کی طرف آگے بڑھتے تھے۔ ان میں سے بعض روایات میں جو اسی راوی سے منقول ہیں، اس طرح آیا ہے

و کان یقبلہا اور یجلسہا مجلسہ

فاطمہ زہرا سلام اللہ علیہا کو بوسہ دیتے تھے، آپ کا ہاتھ پکڑتے

تھے اور لا کے اپنی جگہ بٹھاتے تھے۔

یہ حضرت فاطمہ زہرا کا مرتبہ ہے۔ انسان اس بیٹی کے بارے میں کیا کہے؟ اس

عظیم ہستی کے بارے میں کیا لب کشائی کرے؟

حضرت فاطمہ زہرا سلام اللہ علیہا کہ عظمت آپ کی سیرت میں نمایاں ہے۔ ایک مسئلہ یہ ہے کہ ہمیں حضرت فاطمہ زہرا سلام اللہ علیہا کی کیا معرفت ہے؟ ایک بات یہ ہے۔ تاریخ میں محبان اہلبیت علیہم السلام نے جہاں تک ہو سکا، دختر رسول حضرت فاطمہ زہرا سلام اللہ علیہا کی معرفت حاصل کرنے کی کوشش کی ہے۔ ایسا بھی نہیں ہے کہ جس طرح ہمارے زمانے میں یہ عظیم ہستی دلوں میں اتنی عزیز اور آنکھوں میں اتنی پروقار ہے، ہمیشہ اسی طرح رہی ہو۔ آج الحمد للہ اسلامی دور ہے۔ قرآن کی حکومت کا دور ہے۔ علوی حکومت کا دور ہے۔ حکومت اہلبیت علیہم السلام کا دور ہے۔ اور جو دلوں میں ہے وہی زبانوں پر جاری ہوتا ہے۔ اسلامی دنیا کی سب سے پرانی یونیورسٹی۔ جو تیسری اور چوتھی صدی ہجری سے تعلق رکھتی ہے۔ حضرت فاطمہ زہرا سلام اللہ علیہا کے نام پر ہے۔ مصر کی مشہور ”الازہر“ یونیورسٹی کا نام حضرت فاطمہ زہرا سلام اللہ علیہا کے نام سے لیا گیا ہے۔ ماضی میں حضرت فاطمہ زہرا سلام اللہ علیہا کے نام پر یونیورسٹی قائم کرتے تھے۔ حتیٰ خلفائے فاطمی، جو مصر پر حکومت کر رہے تھے، وہ شیعہ تھے۔ صدیوں سے شیعہ اس عظیم ہستی کی معرفت اس طرح حاصل کرتے جو حق ہے۔ یہ ایک مسئلہ ہے۔ دوسرا مسئلہ یہ ہے کہ ہمیں تمام ستاروں سے راستہ سیکھنا چاہئے۔

وَبِالنَّجْمِ هُمْ يَهْتَدُونَ ﴿١٦﴾

اور لوگ ستاروں سے بھی راستے معلوم کرتے ہیں۔ ﴿١٦﴾

عاقل انسان اس طرح کے ہوتے ہیں۔ ستاروں سے استفادہ کرنا چاہئے۔ ستارے آسمان میں چمکتے ہیں۔ وہاں عالم عظیم ہے۔ کیا یہ ستارے وہی ہیں جو ہم آپ دیکھتے ہیں؟ بعض ستارے جو آسمان میں ایک نکتے کی طرح جھلملاتے ہیں، درحقیقت کہکشاں ہیں۔ کوئی ستارہ اس کہکشاں سے بھی جس میں اربوں ستارے ہیں، بڑا ہوتا ہے

— خدا کی قدرت کا کوئی اندازہ نہیں ہے — مگر ہمیں اور آپ کو وہ ایک چھوٹا روشن ستارہ نظر آتا ہے۔ اچھا، ان باتوں کا مطلب کیا ہے؟ مطلب یہ ہے کہ عاقل انسان کو جس کو خدا نے آنکھیں دی ہیں، ان ستاروں سے اپنی زندگی میں استفادہ کرنا چاہئے۔ قرآن فرماتا ہے

وَبِالنَّجْمِ هُمْ يَهْتَدُونَ ﴿١٧﴾

ان کے ذریعے راستہ تلاش کرتے ہیں۔

عالم خلقت کے یہ ستارے وہی نہیں ہیں جو ہمیں نظر آتے ہیں۔ حضرت فاطمہ زہرا سلام اللہ علیہا ان باتوں سے بہت بالاتر ہیں۔ ہم صرف درخشندگی دیکھتے ہیں مگر آپ کی ہستی اس سے بہت عظیم ہے۔ ہم اور آپ کیا استفادہ کرتے ہیں؟ کیا جان لینا ہی کافی ہے کہ آپ حضرت زہرا ہیں؟ میں نے روایت میں پڑھا ہے کہ حضرت فاطمہ زہرا کی نورانیت ایسی ہے کہ اس سے ملاء اعلیٰ کے رہنے والوں کی آنکھیں بھی خیرہ ہو جاتی ہیں۔

زهراء نورها للملائكة السماء ﴿١﴾

وہ اس نور سے روشنی حاصل کرتے ہیں۔ اس نورانیت سے ہمیں کیا استفادہ کرنا چاہئے؟ ہمیں اس درخشاں ستارے سے خدا کا راستہ، راہ بندگی، جو سیدھا راستہ ہے اور جس پر چل کر حضرت فاطمہ زہرا سلام اللہ علیہا نے اعلیٰ مدارج طے کئے، وہ راستہ تلاش کرنا چاہئے۔ اگر آپ دیکھتے ہیں کہ خداوند عالم نے آپ کے خمیر کو اعلیٰ قرار دیا ہے تو اس لئے ہے کہ وہ جانتا تھا کہ یہ ہستی عالم مادہ میں، بشری دنیا میں، امتحان میں کامیاب رہے گی۔

امتحانك الله الذي خلقك قبل ان يخلقك فوجدك

لما امتحنتك صابرة ﴿٢﴾

قضیہ یہ ہے۔ خداوند عالم اگر اس ہستی کے خمیر کی تیاری میں خاص لطف سے کام

﴿١﴾ حدیث بخیر، امالی شیخ صدوق، مجلس 24 ص 99

﴿٢﴾ امام صادق علیہ السلام، التہذیب، ج 6 ص 10

لیتا ہے تو اس کا تعلق اس سے ہے کہ جانتا ہے کہ وہ کس طرح امتحان میں کامیاب ہوگی۔ ورنہ بہت سے لوگ ہیں جن کا خمیر اچھا تھا، کیا ان میں سے ہر ایک امتحان میں کامیاب رہا؟ حضرت فاطمہ زہرا سلام اللہ علیہا کی زندگی کا یہ حصہ وہی ہے جس کی ہمیں اپنی نجات کے لئے ضرورت ہے۔ شیعوں کی ایک حدیث ہے کہ پیغمبر اکرم صلی اللہ علیہ وآلہ وسلم نے حضرت فاطمہ سلام اللہ علیہا سے فرمایا

يا فاطمته اني لمر اغن عنك من الله شياء

یعنی اے میری عزیز، اے میری فاطمہ، خدا کے نزدیک میں

تمہیں کسی چیز سے بے نیاز نہیں کر سکتا۔

یعنی تمہیں اپنی فکر خود کرنی ہے۔ اور آپ بچپن سے لے کر اپنی مختصر عمر کے آخر تک اپنی فکر میں رہیں۔ آپ دیکھیں کہ اس ہستی نے کس طرح زندگی گزاری؟ شادی سے قبل، ایک بیٹی کی حیثیت سے اپنے عظیم باپ کی اس طرح خدمت کی کہ ام ابیہا یعنی اپنے باپ کی ماں کا لقب آپ کو دیا گیا۔ اس زمانے میں پیغمبر رحمت و نور، نئی دنیا لانے والا، اس عظیم عالمی انقلاب کا رہبر و سردار، جس کو تا ابد باقی رہنا ہے، پرچم اسلام بلند کر رہا تھا۔ آپ کو بلا وجہ ام ابیہا نہیں کہتے۔ آپ کو یہ لقب، آپ کی سعی و کوشش، خدمت اور مجاہدت پر دیا گیا ہے۔ آپ مکے کی زندگی میں بھی، شعب ابوطالب کی زندگی میں بھی، ان تمام سختیوں اور مشکلات کے ساتھ اور اس وقت بھی جب آپ کی مادر گرامی حضرت خدیجہ اس دنیا سے رحلت فرمائیں اور پیغمبر تہارہ گئے، اپنے والد کے ساتھ اور آنحضرت کی ہمد و غمخوار رہیں۔ مختصر سے عرصے میں دو بڑے سانحوں، حضرت خدیجہ کبری (سلام اللہ علیہا) کی رحلت اور حضرت ابوطالب (علیہ السلام) کی وفات سے پیغمبر اکرم صلی اللہ علیہ وآلہ وسلم کا دل ٹوٹ گیا تھا۔ مختصر مدت میں یہ دونوں ہستیاں پیغمبر سے رخصت ہو گئیں۔ پیغمبر کو تنہائی کا احساس ہوا۔ اس وقت فاطمہ زہرا سلام اللہ علیہا اٹھیں اور اپنے ننھے ہاتھوں سے پیغمبر صلی اللہ علیہ وآلہ وسلم کے چہرے سے غبار غم صاف کیا۔ ام ابیہا، آپ پیغمبر صلی اللہ علیہ وآلہ وسلم کے لئے باعث تسلی و تسکین بن

گئیں، یہ لقب انہیں ایام میں ملا۔

آپ سمندر کی طرح بیکراں اس شخصیت و مجاہدت کو دیکھیں کتنی عظیم ہے؟! اس کے بعد دور اسلام آیا۔ پھر علی بن ابیطالب علیہ السلام سے آپ کی شادی کا مرحلہ آیا۔ وہی علی بن ابیطالب جو انقلاب اسلام کے ایک فداکار سپاہی اور مجسم بسجی تھے۔ ہفتہ بسج (عوامی رضا کار فورس) ہے۔ بسجی یہ ہوتا ہے۔ یعنی اس کا تمام وجود اسلام کے لئے وقف ہوتا ہے۔ اس کے لئے وقف ہے جو پیغمبر صلی اللہ علیہ وسلم چاہتے ہیں اور جس سے خدا خوش ہوتا ہے۔ امیر المؤمنین علیہ الصلوٰات والسلام نے اپنی ذات کے لئے کچھ نہ کیا۔ ان دس برسوں میں۔ پیغمبر اکرم کی حیات طیبہ کے دس برسوں میں امیر المؤمنین علیہ السلام نے جو کچھ کیا وہ اسلام کی پیشرفت کے لئے تھا۔ یہ جو کہتے ہیں کہ فاطمہ زہرا سلام اللہ علیہا اور امیر المؤمنین علیہ السلام کے بچے بھوکے رہتے تھے، وجہ یہی ہے۔ ورنہ یہ جوان اگر کمانے کی فکر کرتا تو سب سے زیادہ کما سکتا تھا۔ یہ وہی علی ہیں جنہوں نے بعد میں بڑھاپے میں کنویں کھودے۔ ایسے کنویں جن سے اونٹ کی گردن کی طرح پانی نکلتا تھا۔ ابھی آپ نے اپنے ہاتھ اور چہرے سے کام کا گرد و غبار صاف نہیں کیا تھا۔ کنویں کھودتے تھے اور وقف کر دیتے تھے۔ آپ نے اس طرح کے کام بہت کئے ہیں۔ کتنے کھجوروں کے باغات لگائے۔ امیر المؤمنین علیہ السلام جوانی میں بھوکے کیوں رہتے تھے؟ روایت میں ہے کہ حضرت فاطمہ زہرا سلام اللہ علیہا پیغمبر اکرم کی خدمت میں تشریف لے گئیں۔ آپ اتنے دنوں سے بھوکے تھیں کہ پیغمبر صلی اللہ علیہ وآلہ وسلم نے آپ کے چہرہ مبارک پر بھوک کی نقاہت کا مشاہدہ کر لیا۔ پیغمبر غمگین ہوئے اور اپنی بیٹی کے لئے دعا کی۔ امیر المؤمنین علیہ السلام کی تمام کوششیں راہ خدا میں اور اسلام کی پیشرفت کے لئے تھیں۔ آپ اپنے لئے کام نہیں کرتے تھے۔ یہ بسجی کا مصداق کامل ہے۔

میں اس ملک کے علوی و فاطمی فعال بسجیوں سے عرض کروں گا کہ امیر المؤمنین علیہ الصلوٰات والسلام کو اپنے لئے نمونہ عمل قرار دیں کیونکہ دنیا کے تمام بسجیوں کے لئے

بہترین اسوہ اور نمونہ، علی بن ابیطالب علیہ الصلوٰات والسلام ہیں۔ اس عالم میں حضرت فاطمہ زہرا سلام اللہ علیہا نے، آپ سے شادی کے خواہشمند اتنے لوگوں میں سے ایسے نوجوان کا انتخاب کیا جو اپنا سب کچھ راہ خدا میں دے چکا تھا اور مسلسل جنگ کے میدانوں میں رہتا تھا۔ آسان نہیں ہے۔ اسلام کے عظیم رہبر اور زمانے کے مقتدر ترین حاکم کی بیٹی، جس سے شادی کے خواہشمند، پیسے والے اور نامی گرامی افراد تھے، مگر ان تمام لوگوں میں خداوند عالم نے فاطمہ زہرا کے لئے علی کا انتخاب کیا تھا اور حضرت فاطمہ زہرا بھی اس الہی انتخاب پر راضی اور خوش تھیں۔ پھر امیر المؤمنین علیہ السلام کے ساتھ اس طرح زندگی گزارا کہ آپ اپنے پورے وجود سے آپ سے راضی تھے۔ آپ نے اپنی زندگی کے آخری ایام میں امیر المؤمنین علیہ السلام سے جو جملے کہے ہیں وہ اس کا ثبوت ہیں۔ میں اس وقت، اس عید کے دن وہ غمناک جملے نہیں پڑھنا چاہتا ہوں۔ آپ نے صبر کیا، بچوں کی اس طرح تربیت فرمائی، حق ولایت کا دلیری کے ساتھ دفاع کیا، اس راہ میں اذیتیں اور ایذائیں برداشت کیں اور پھر آغوش شہادت میں چلی گئیں۔ یہ ہیں فاطمہ زہرا سلام اللہ علیہا۔

میرے عزیز و آپ سب، جو بلبل گلزار فاطمی ہیں، مداحان اہلبیت علیہم السلام

ہیں،

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ
وَيُطَهِّرَكُمْ تَطْهِيرًا ﴿۱۰۸﴾

اے (پیغمبر کے) اہل بیت خدا چاہتا ہے کہ تم سے ناپاکی (کا
میل کچیل) دور کر دے اور تمہیں بالکل پاک صاف کر دے۔ ﴿۱۰۸﴾

کے قصیدہ خوان ہیں، جہاں تک ہو سکے ان نکات پر توجہ کریں، بہت اچھے
قصیدے کہنے والوں کے کلام سے استفادہ کریں۔ آج واقعی بہت اچھے قصائد، بہت عمدہ
انداز میں پڑھے گئے، قصائد کے مضامین بھی بہت اچھے اور بے نقص تھے۔ جہاں تک ہو

سکے عوام کو سنانے کے لئے ان قصائد اور ایسے قصائد کا انتخاب کریں جن کے مضامین تعمیر ہوں اور ان سے عوام کو جہت ملے، ان کی ہدایت ہو۔ مسلسل یہ کہنا ہی کافی نہیں ہے کہ یہ درخشاں ستارہ ہے۔ یہ درخشندگی جو ہمیں نظر آتی ہے وہ اس نورانیت کا پرتو ہے جس کا بیان ناممکن ہے۔ اس درخشاں ستارے کے اسی پرتو سے ہمیں ہدایت حاصل کرنی چاہئے۔ میں عرض کرتا ہوں کہ الحمد للہ ہمارے نوجوانوں کے دل یاد فاطمہ زہرا سلام اللہ علیہا سے اس طرح منور ہیں کہ میں محسوس کرتا ہوں، ہر کوئی محسوس کرتا ہے کہ حالیہ دس پندرہ برسوں میں اس مومن، انقلابی، مخلص اور حزب الہی قوم کے دل میں حضرت فاطمہ زہرا سلام اللہ علیہا کی محبت بہت زیادہ ہو گئی ہے۔ آپ کا نام اور آپ سے توسل جو مجاذوں پر تھا، جنگ کے دوران تھا، امن اور تعمیر نو کے دور میں بھی ہے۔ الحمد للہ دشمنوں کے مقابلے میں آمادگی میں بھی یہ توسل ہے۔ یہ بہت خوب اور بہت اہم توسل ہے۔ یہ جہاد فی سبیل اللہ کا جذبہ، جس شکل میں بھی ممکن ہو، وہی جذبہ ہے جو حضرت فاطمہ زہرا سلام اللہ علیہا کو پسند ہے۔ یہ مژدگانی ہے ملک کے بسچی نوجوانوں کے لئے، جو محبان حضرت فاطمہ زہرا بھی ہیں، آپ کی مرضی کے مطابق کام بھی کرتے ہیں اور آپ کے راستے پر چلتے ہیں جو راہ خدا اور راہ عبودیت ہے۔

وَأَنْ اَعْبُدُونِي ۗ هَذَا صِرَاطٌ مُسْتَقِيمٌ ﴿٦١﴾

اور یہ کہ میری ہی عبادت کرنا۔ یہی سیدھا راستہ ہے۔^[۱]

میرے پروردگار دنیا و آخرت میں ہمارے ہاتھوں کو داماں حضرت فاطمہ زہرا سلام اللہ علیہا سے جدا نہ فرما۔

نور زہرائے اطہر سے ہمارے دلوں کی ہدایت فرما۔

میرے پروردگار آپ کی محبت کو ہمارے دلوں میں روز بروز زیادہ کر۔ ہمیں موت محبت اہلبیت پیغمبر پر آئے اور قیامت کے دن اہلبیت پیغمبر کی محبت پر ہی ہمیں زندہ

[۱] سورہ یاسین: ۶۱

کرنا۔

میرے پروردگار ﷺ تجھے واسطہ ہے محمد و آل محمد کا، عوام کی تمام مشکلات کو اسلام اور اسلامی والہی احکام سے تمسک کے سائے میں، برطرف فرما اور اس اجتماع کا ثواب، نور، رحمت اور لطف و کرم، ہمارے عظیم امام (خمینی) اور شہدائے اسلام کی ارواح کو عنایت فرما۔

والسلام علیکم ورحمۃ اللہ وبرکاتہ

سید علی خامنہ ای

24 نومبر 1994



فاطمہ زہرا علیہا السلام کے یوم ولادت پر خطبا و شعرا سے خطاب

بِسْمِ اللّٰهِ الرَّحْمٰنِ الرَّحِیْمِ

سیدہ، طاہرہ، معصومہ سلام اللہ علیہا کی ولادت باسعادت اور انقلاب کے رہبر عظیم القدر کے یوم ولادت کی آپ تمام عزیز بھائیوں، بوستان محبت اہل بیت اور ولایت خاندان پیغمبر کے گلشن کے نغمہ سرا بلبلوں کو مبارکباد پیش کرتا ہوں۔ اللہ تعالیٰ کا شکر ادا کرتا ہوں۔ یہ ہمارے حق میں اللہ تعالیٰ کی ایک عظیم نعمت ہے کہ تو اتر کے ساتھ پے در پے ولادتوں، شہادتوں اور سوانح زندگی کی یہ مناسبتیں اسلامی و شیعہ معاشرے کے لئے سرچشمہ الہام و تعلیمات ہیں۔ جس کی بہت قدر کرنے کی ضرورت ہے۔ ولادت امیر المؤمنین علیہ السلام کے موقع پر، ولادت پیغمبر، ولادت امام حسن علیہ السلام، ولادت امام حسین علیہ السلام، ولادت حضرت فاطمہ زہرا علیہا السلام کے موقع پر ان ضوفشاں نجوم اور ان رہنما پرچموں کی یاد دلوں میں تازہ ہو جاتی ہے، جو بڑی قابل قدر بات ہے۔ خدا کا شکر ہے کہ انوارِ فاطمی سلام اللہ علیہا کی یہ محفل برسوں سے منعقد ہوتی آرہی ہے، جو ہمیں مستفیض کرتی ہے، ہمارے کام کے ماحول اور ہماری زندگی کی فضا کو بلکہ پورے ملک کے ماحول کو معطر کرتی ہے۔

اس میں کوئی شک نہیں کہ انسان کا محدود ذہن حضرت فاطمہ زہرا سلام اللہ علیہا جیسی ملکوتی اور آسمانی ہستیوں کی شخصیات کے پہلوؤں کے ادراک سے قاصر ہے۔ عقلیں یہ تو انائی کہاں رکھتی ہیں کہ روحانی پہلوؤں کا احاطہ کریں، ان کی قدر و منزلت کا ادراک کریں یا ان کا اندازہ لگائیں مگر ان (ہستیوں کے) طرز زندگی کو نمونہ عمل قرار دیا جا

سکتا ہے۔ ان کے جو روحانی مرتبے ہیں وہ الگ حقائق ہیں، تاہم ان کی جو روش زندگی ہے وہ ہماری نگاہوں کے سامنے ہے، یہ ایک الگ چیز ہے۔ البتہ اس کا یہ مطلب نہیں کہ فضیلتوں کے اس دوسرے پہلو یعنی ان ہستیوں کی ظاہری روش کو ہم اپنے اندر پوری طرح اتار لینے پر قادر ہیں، لیکن اس راستے پر قدم تو رکھا ہی جاسکتا ہے۔ حضرت امیر المومنین علیہ السلام نے فرمایا:

أَلَا وَإِنَّكُمْ لَا تَقْدِرُونَ عَلَىٰ ذٰلِكَ وَلٰكِنْ أَعَيْنُونِي بِوَرَعٍ
وَاجْتِهَادٍ وَعِفَّةٍ وَسُدَادٍ

حضرت نے اس بلند مقام پر فائز ہونے اور بے پناہ وسائل تک رسائی کے باوجود زاهدانہ زندگی بسر کرنے کی اپنی روش کی تشریح کے بعد فرمایا: آپ لوگ میری طرح زندگی نہیں بسر کر سکتے مگر آپ میری مدد کر سکتے ہیں، کیسے؟ اپنے ورع اور پرہیزگاری سے، گناہوں سے اجتناب کے ذریعے، اپنی سعی و کوشش اور جفاکشی کے ذریعے، حالانکہ یہ چیزیں تو ہم سب کا فریضہ ہیں۔ حضرت نے ہمارے لئے اہداف کا تعین فرمادیا، انفرادی اور شخصی اہداف کا بھی تعین کر دیا اور سماجی و سیاسی و اجتماعی اہداف کو بھی مشخص فرمادیا۔ ذاتی و شخصی ہدف کے اعتبار سے دیکھا جائے تو انسانی وقار کے اعلیٰ مقام پر پہنچنا ہمارا ہدف ہے، سب سے یہ وعدہ کیا گیا ہے کہ انہیں یہ بلند اور لامحدود پرواز کی توانائی عطا کی جائیگی۔ آپ نوجوانوں کے اندر یہ توانائی ہم جیسوں سے زیادہ ہے۔ یہ اعلیٰ انفرادی و شخصی اہداف ہیں۔

بڑے سماجی اہداف میں پاکیزہ اسلامی زندگی اور اسلامی معاشرے کی تشکیل ہے، وہ معاشرہ جس میں لوگوں کو یہ موقعہ فراہم ہو کہ اس اعلیٰ مقصود کی جانب باسانی گامزن ہو سکیں، ایک آباد معاشرہ، آزاد معاشرہ، خود مختار معاشرہ، اعلیٰ اخلاقیات سے آراستہ معاشرہ، اتحاد و یکجہتی رکھنے والا معاشرہ، متقی و پرہیزگار معاشرہ۔ یہ اسلامی معاشرے کے اہداف ہیں۔ ایسی دنیا کہ جو آخرت کا مقدمہ ہے، ایسی دنیا جو انسان کا ہاتھ پکڑ کر جنت تک پہنچا دے، ایسی دنیا کا قیام اسلام کا اعلیٰ سیاسی و سماجی ہدف ہے۔ ان چیزوں کا خاکہ

ہمارے سامنے کھینچ دیا گیا ہے، اب اس منزل تک پہنچنے کا راستہ دیکھنا ہے کہ کیا ہے؟ اس منزل تک رسائی کیسے ممکن ہے؟ اسی طرح فرماتے ہیں؛ ”اعْيُونِي“ میری مدد کرو۔ یہ امیر المؤمنین کا کلام ہے کہ میری مدد کرو۔ یعنی امیر المؤمنین علیہ السلام نے اپنی پوری زندگی، اپنا جہاد اور محنت و جفاکشی سب کچھ جس مقصد کے لئے صرف کیا وہ تاریخ میں بشریت کے لئے ایک ایسی ہی دنیا کا قیام ہے۔ میری مدد کرو کہ یہ ہدف پورا ہو جائے۔ کیسے مدد کرو؟ بورع و اجتہاد، پاکیزگی اور سعی و کوشش سے۔ یہاں تساہلی ممنوع ہے، بے کار بیٹھنا منع ہے، تھک ہار کر بیٹھ رہنے کی مناہی ہے، قنوطیت اور مایوسی پر پابندی ہے۔ یہ عظیم عمل اگر انجام پا جائے گا تو پھر آپ حقیقی معنی میں حضرت فاطمہ زہرا سلام اللہ علیہا کے قلب مبارک کو شاد کرنے میں کامیاب ہوں گے، آپ حضرت امیر المؤمنین علیہ السلام کے قلب مبارک کو خوش کریں گے، کیونکہ ان عظیم ہستیوں نے اپنی ساری زندگی اسی ہدف کے لئے صرف کر دی۔ اسی مقصد کے تحت پوری زندگی سعی پیہم میں بسر کر دی۔

آج ہم ملت ایران کو یہ موقعہ حاصل ہوا ہے، کل فراہم نہیں تھا، کل بڑی دشواریاں تھیں، آج اسلامی جمہوریہ کے دور میں یہ موقعہ ملک کے عوام کو حاصل ہوا ہے کہ آگے بڑھیں، صحیح سمت و نہج پر آگے بڑھیں، بہترین انداز میں زندگی بسر کریں، مومنانہ زندگی گزاریں، عفت و پاکیزگی کے ساتھ زندگی بسر کریں۔ ایسا نہیں ہے کہ گناہوں کے راستے مسدود ہو گئے ہیں، نہیں، گناہ کا راستہ بھی کھلا ہے، لیکن اچھی زندگی گزارنے کا راستہ، مومنانہ زندگی جینے کا راستہ اور عفت و پاکیزگی کا راستہ بھی پرچم اسلام کے زیر سایہ روشن اور کھلا ہوا ہے۔ اس انداز کی زندگی جینے کا اپنا الگ مزہ ہے اور اس کی کچھ اپنی سختیاں اور دشواریاں بھی ہیں۔

وَكَذَلِكَ جَعَلْنَا لِكُلِّ نَبِيٍّ عَدُوًّا شَاطِئِينَ الْإِنْسِ وَالْجِنِّ

يُوحِي بَعْضُهُمْ إِلَى بَعْضٍ زُخْرُفَ الْقَوْلِ غُرُورًا

اور پیغمبروں کے راستے کے مقابلے میں ہمیشہ دشمن بھی موجود

تھے، یہ دشمن کون لوگ ہوتے تھے؟ شیاطین انس اور شیاطین جن۔ تو
انسانوں اور جنوں پر مشتمل شیطانوں کے اس طویل و عریض محاذ کے
سامنے مومنین کی فولادی اور مستحکم صف کھڑی ہوتی ہے۔^[۱]

ملت ایران نے اس کو آزمایا ہے اور ثابت ہو گیا کہ دشمنوں پر غلبہ پایا جاسکتا
ہے، چنانچہ آج تک ملت ایران کامیابی سے ہمکنار ہوتی آئی ہے۔ کوشش کرنے کی
ضرورت ہے۔ صدیقہ طاہرہ حضرت فاطمہ زہرا سلام اللہ علیہا کی زندگی سے ہمیں سبق ملتا
ہے سچی و کوشش کا، محنت و مشقت کا، پاکیزہ زندگی بسر کرنے کا، چنانچہ معصومہ دو عالم کی پوری
زندگی روحانیت و نور و پاکیزگی سے عبارت ہے۔:

الظَّهْرَةَ الظَّاهِرَةَ الْمُطَهَّرَةَ التَّقِيَّةَ التَّقِيَّةَ [الرَّضِيَّةَ]
الزَّكِيَّةَ

معصومہ کی پاکیزگی، تقوا اور نورانیت ہی شیعہ تاریخ پر اور شیعہ
تعلیمات و معارف پر سایہ فگن رہی ہے۔

جو کچھ میں خاص طور پر عرض کرنا چاہتا ہوں اس کا تعلق شعراء و خطباء کی عظیم ذمہ
داریوں سے ہے۔ یہ قصیدہ خوانی، نوحہ خوانی اور خاندان پیغمبر کی مدح سرائی جو بہت بڑا افتخار
ہے اور بحمد اللہ ہمارے معاشرے میں یہ چیز بخوبی رائج ہے، اس کی جڑیں بہت گہری ہیں۔
یہ سلسلہ پہلے بھی تھا مگر محدود پیمانے پر تھا، آج پورے ملک میں یہ دسترخوان بچھا ہوا ہے، یہ
میدان پوری طرح کھلا ہوا ہے۔ ملک بھر میں ہزاروں افراد آج ذوق و فن اور گونا گوں
اسلوب بیانی اور شیوہ تکلم کو بروئے کار لاتے ہوئے اس میدان میں سرگرم عمل ہیں۔ یہ ایک
بہترین موقع ہے۔ جب بھی کوئی موقعہ حاصل ہوتا ہے تو اس کے ساتھ کچھ ذمہ داری بھی
ضرور ہوتی ہے۔ جب تک آپ لوگوں سے خطاب نہیں کر رہے ہیں اس وقت تک آپ کی
ذمہ داری کی حدیں کچھ اور ہوتی ہیں، مگر جب آپ عوام سے مخاطب ہونے لگے ہیں تو فطری

[۱] سورۃ الانعام: ۱۱۴

بات ہے کہ ذمہ داری کا دائرہ وسیع تر ہو جائیگا اور اتنا ہی وسیع ہوگا جتنا وسیع آپ کے خطاب کا دائرہ ہوگا۔

اگر آپ عوام الناس سے خطاب کر رہے ہیں، اپنے فن، اشعار، آہنگ اور آواز کے ذریعے عوام الناس سے خطاب کر رہے ہیں تو ظاہر ہے آپ کی کچھ ذمہ داریاں بھی ہیں۔ تمام مواقع اور امکانات اپنے ساتھ کچھ ذمہ داریاں اور فرائض بھی ضرور رکھتے ہیں۔ آپ کو چاہئے کہ ان فرائض کو بحسن و خوبی ادا کریں۔ اگر ملک کے خطبا اور نوحہ و قصیدہ گو شعرا کی صنف اپنے فرائض کو مکما حقہ ادا کر لے جائے تو ملکی سطح پر عمیق تبدیلیاں رونما ہوں گی۔

میں نے بارہا عرض کیا کہ کبھی کبھی محفلوں اور مجلسوں میں پڑھے جانے والے اشعار کو اگر آپ حسن ادائیگی کے ساتھ پیش کرتے ہیں، جب کوئی سبق آموز اور تعمیری قطعہ آپ پڑھتے ہیں تو اس کا اثر ہماری دو گھنٹا اور تین گھنٹے کی تقریر سے زیادہ ہوتا ہے۔ کبھی کبھی یہ دیکھنے میں آتا ہے، بنا بریں آپ کے پاس بہترین موقعہ ہے۔ اگر ہزاروں کی تعداد میں موجود یہ شعرا و خطبا، مذہبی اشعار پڑھنے والے ثنا خواں حضرات محافل و مجالس میں، عوام سے خطاب کے دوران اپنے پروگراموں کے دوران، اشعار پیش کرتے وقت ان ضوابط کو ملحوظ رکھیں اور اس عظیم عمل کے اصولوں پر عمل کریں تو پھر آپ دیکھیں کہ ملک میں کیا تبدیلی آتی ہے۔ ہمارے دشمن سیکڑوں وسائل کی مدد سے، سیکڑوں زبانوں کی مدد سے، گونا گوں ذرائع کی مدد سے عوام الناس کے عقائد اور نظریات کو دگرگوں اور تباہ کر دینے کی سازش پر گامزن ہیں۔ ان کا پہلا نشانہ اسلامی جمہوریہ ایران ہے اور دوسرے نمبر پر ان کی نظریں عالم اسلام پر ہیں۔ عوام میں بھی بہت سے لوگ سمجھتے ہیں، محسوس کرتے ہیں کہ دشمن کیا چالیں چل رہا ہے، ٹی وی چینل، ریڈیو نشریات، جدید الیکٹرانک مواصلاتی ذرائع وغیرہ۔ کچھ چالیں ایسی ہوتی ہیں جن کی زیادہ معلومات ہم لوگوں (حکام) کو ہوتی ہے، عوام کو پتہ نہیں چلتا کہ کیسے کیسے پیچیدہ منصوبے ہمارے ملک کے خلاف تیار کئے گئے ہیں کہ عوام الناس کے افکار کو مخرف کیا جائے، قوم کی سمت و جہت کو بدل دیا جائے، اسلام کو گھٹنے ٹیکنے

پر مجبور کر دیا جائے، عالم اسلام میں شیعہ معاشرے کو اور شیعہ افکار و تعلیمات کو نمونہ عمل بننے سے روکا جائے، اس کے لئے بڑی کوششیں ہو رہی ہیں۔

دشمن جس پیمانے پر کام کر رہا ہے اس کے مقابل ہمارے پاس کچھ منفرد اور استثنائی وسائل و امکانات ہیں۔ بیشک دشمن کو انٹرنیٹ کے ذریعے بھی جواب دیا جاسکتا ہے، اسی سے ملتے جلتے دیگر وسائل کی مدد سے بھی جواب دیا جاسکتا ہے، البتہ ان کے اقدامات اور ریشہ دو انیاں بہت بڑے پیمانے پر ہیں۔ مگر ہمارے پاس بھی کچھ اپنے انفرادی اور استثنائی وسائل و ذرائع ہیں۔ ایک مثال تو یہی آپ کا فن ہے، یہی آپ شعراء و خطباء ہیں، یہی شعراء اور شعر خوانوں کی صنف ہے۔ آپ لوگوں کے رو برو ہو کر اور آمنے سامنے ہو کر اپنی باتیں اور پیغام کو منتقل کرنے کے لئے اپنے اس فن کو بروئے کار لاتے ہیں وہ بھی اتنے بڑے پیمانے پر، یعنی شعراء کی تعداد دو چار اور دس بیس نہیں بلکہ ملک بھر میں یہ تعداد ہزاروں میں ہے، یہ ہمارے پاس ایک منفرد ذریعہ ہے۔ یہ منبر استثنائی وسائل میں سے ہے۔ یہ مجلسیں، یہ مذہبی تقریبات اور پروگرام، یہ انجمنیں سب انفرادی چیزیں ہیں۔ اگر منبر پر بیان کی جانے والی باتیں، اگر اشعار کا مضمون، اگر انجمنوں کے نوے مناسب اور شائستہ مضامین سے پر ہوں تو دنیا کا کوئی بھی ابلاغیاتی ذریعہ اس کا مقابلہ نہیں کر سکتا۔ بالکل استثنائی اور انفرادی چیز ہے۔ اسے کہتے ہیں موقع، اس موقع کو ہرگز ضائع نہیں ہونے دینا چاہئے، اس ذریعے کو رائیگاں نہیں جانے دینا چاہئے۔

اس موقع کو گنوانے سے بھی بری بات یہ ہے کہ ہم اسے غلط مقصد کے لئے استعمال کریں۔ اگر ہمارا مذہبی جلسہ اور قصیدہ خوانی کی محفل یا مجلس عزا کا نتیجہ یہ ہو کہ لوگ منبر کے پاس سے اٹھیں تو مستقل کے تئیں ان کا یقین متزلزل اور امید معدوم ہو تو ہم نے درحقیقت اس موقع کو ضائع کر دیا ہے اور اس نعمت کی ناقدری کی ہے۔ اگر ہماری مجلس اور محفل سے لوگ اس کیفیت کے ساتھ اٹھیں کہ ان کی معلومات میں حالات اور فرائض کے تعلق سے ان کی اطلاعات میں کوئی اضافہ نہیں ہوا ہے تو ہم نے یہ موقع گنوا یا ہے۔ اگر

خدا نخواستہ ہماری یہ نشست اتحاد پر ضرب لگانے والی ہو تو ہم نے اس موقع کو ضائع کیا ہے۔ اگر ہمارا انداز بیان یا ہماری گفتگو کا حاصل ایسا ہو جو ہمارے دشمنوں کے اہداف کی تکمیل میں مددگار ثابت ہو تو ہم نے اس نعمت خداوندی کی ناقدری کی ہے

بَدَلُوا نِعْمَتَ اللَّهِ كُفْرًا

نعمت کو ہم نے بدبختی میں تبدیل کر دیا ہے۔ [۱]

اس طرف سے بہت محتاط اور ہوشیار رہنا چاہئے۔ ہم نے بارہا کہا ہے کہ دنیا کے حالات اور عالم اسلام کے مسائل سے واقفیت رکھنے والے لوگوں کے لئے یہ حقیقت روز روشن کی مانند عیاں ہے کہ اس وقت مسلمانوں کے درمیان فرقہ وارانہ اختلاف ہمارے دشمنوں کے ہاتھوں میں ایک اہم حربہ اور تپ کا پتہ ہے۔ ہمارے دشمنوں کے ہاتھ میں موجود ایک تلوار یہی ہمارے مسلکی اختلافات ہیں۔ اختلافات کو برملا بیان کرنا، عقائد سے متعلق مخالفتوں کو اعلانیہ طور پر ظاہر کرنا، کینہ و کدورت پیدا کرنے والی باتیں اٹھانا، ایسی چیز ہے جس سے ہمارے دشمن کو سب سے زیادہ فائدہ پہنچ رہا ہے۔ اب اگر ہم نے ایسا طرز عمل اختیار کیا جس سے ہمارے دشمنوں کے مقاصد کی تکمیل ہو تو یہ عمل بَدَلُوا نِعْمَتَ اللَّهِ كُفْرًا کا مصداق ہوگا۔ مذہبی اجتماعات اور مجالس میں مذہبی منافرت کو ہوا نہیں دینا چاہئے، اس کو آخر کتنی بار دہرایا جائے؟ میں نے بارہا یہ بات مکرر کہی ہے لیکن پھر بھی کچھ لوگ ماننے کو تیار نہیں ہیں۔ آپ اگر ایسے شخص کی ہدایت کرنا چاہتے ہیں جو آپ کے مکتب فکر کو نہیں مانتا اور آپ کے عقیدہ حقہ کو تسلیم نہیں کرتا تو اس کے لئے آپ کو کیا کرنا چاہئے؟ کیا آپ سب سے پہلے اس کے دینی مقدمات کی توہین شروع کر دیں گے، اس کی تنقیص اور اس کے خلاف بدکلامی شروع کر دیں گے؟ یہ روش تو اسے آپ سے بالکل ہی دور کر دیگی اور اس کی ہدایت و رہنمائی کے امکانات کو بالکل ختم کر دیگی۔ اس کا یہ طریقہ ہرگز نہیں ہے۔

آج آپ دیکھ رہے ہیں، شیعہ مسلک پر کیسی یلغار ہو رہی ہے۔ استکباری

[۱] سورہ ابراہیم: ۲۸

طاقتوں کے وہ آلہ کار جنہوں نے اس سے پہلے شیعہ و سنی نام بھی نہیں سنا تھا وہ بھی اپنی تشہیراتی مہم میں بار بار یہ باتیں دہراتے ہیں کہ ہاں ایران تو شیعہ ملک ہے، علاقے کا شیعہ گروپ، فلاں ملک کی شیعہ تنظیم بار بار شیعہ سنی اختلاف کی بات کرتے ہیں، آخر کیوں؟ اس لئے کہ انہیں مسلمانوں کے درمیان کینہ و کدورت کی آگ بھڑکانے کا بہترین ذریعہ مل گیا ہے۔ بیشک ہمیں اس بات پر فخر ہے کہ ہم علیؑ کے شیعہ ہیں، ہمیں اس پر ناز ہے کہ ہم نے ولایت اہل بیت کے مقام و منزلت کو سمجھا ہے۔ ہمارے عظیم الشان امام خمینیؑ نے ولایت امیرالمومنین کا پرچم اپنے ہاتھوں سے اٹھایا مگر یہ عمل ایک ایسا عمل قرار پایا جس پر شیعہ و غیر شیعہ سب کو احساس فخر ہو، انہیں اپنے مسلمان ہونے پر ناز ہو۔ مگر اب ہم کوئی ایسا کام انجام دیں کہ یہی احساس افتخار اور شیعہ مسلک کے سلسلے میں عالم اسلام کا یہی لگاؤ اور رجحان بغض و کینہ اور دشمنی و عناد میں تبدیل ہو جائے تو یہ درحقیقت دشمن کی خواہش کی تکمیل ہے۔ ایسا نہیں ہونے دینا چاہئے۔ یہ بے حد اہم نکتہ ہے۔ اس کا بہت خیال رکھئے، آپ کو یہ بات دوسروں سے زیادہ ملحوظ رکھنا چاہئے۔ ہم ایسا کوئی بھی کام نہ کریں جس سے ہمارے دشمن کی مقصد بر آری ہو، اس کی تلوار کو صیقل نہ کریں۔ ہمارے بزرگان، ہمارے علماء، ہمارے مراجع تقلید، عالم اسلام کی عظیم ہستیاں ہمیشہ ہمیں اس کی نصیحت کرتی رہی ہیں۔ یہ بڑا اہم اور کلیدی نکتہ ہے۔

ایک اور نکتہ یہ ہے کہ مذہبی تقاریب کی فضا میں بہت احتیاط کیجئے کہ کہیں ایسا کوئی فعل سرزد نہ ہو جو شرعی حدود کے باہر ہو، اس کا بہت خیال رکھئے۔ مجالس و محافل کا ماحول پاکیزہ اور طاہر ماحول ہوتا ہے۔ اس پاکیزہ ماحول میں ان لوگوں کا طور طریقہ شامل نہ ہونے پائے جو کسی چیز کے پابند نہیں رہنا چاہتے۔ ایسے لوگوں کی آلودگی مذہبی اور دینی تقاریب میں داخل نہ ہو، اس کا بہت خیال رکھئے۔ یہ پاکیزہ اور طیب و طاہر ماحول ہے۔ اس طرح کے مقامات کی طہارت کا خیال رکھئے، یہ ایسا ماحول ہے جہاں ہم شعری زبان میں اسلامی تعلیمات کو پیش کرتے ہیں۔

ہماری یہ کوشش ہونا چاہئے کہ ہمارے اشعار کا مضمون اور اس کے مندرجات سبق آموز ہوں۔ خواہ وہ محفل ہو یا مجلس۔ سب کے لئے اشعار کے مضامین کا انتخاب اس انداز سے کیا جاسکتا ہے کہ وہ سبق آموز ہو۔ انقلاب کے جوش و جذبے اور ہیجان کے زمانے میں محرم کا مہینہ آیا جو طاعونِ شاہی حکومت کا آخری محرم تھا تو اسی محرم و صفر کے بعد اسلامی انقلاب فتح سے ہمکنار ہو گیا۔ مختلف شہروں میں مذہبی انجمنیں نو حہ خوانی کر رہی تھیں اور نوحوں میں بھی کسی فصیح و بلیغ خطبے کی طرح عوام الناس کے لئے بیداری اور بصیرت کا پیغام ہوتا تھا۔ یہ کیفیت ہمیشہ قائم رہنا چاہئے۔ نوحوں کو پر مغز بنائیے۔ نوحہ خواں جو کام کرتا ہے وہ بہت پرکشش اور جاذب نظر ہے۔ نوحہ خوانی کی یہ روایت بہت اہم ہے۔ یہ شیعہ سماج کی امتیازی خصوصیات ہیں۔ دوسری جگہوں پر مذہبی تقاریب اور رسومات میں یہ بات نہیں ہے۔ یہ ہماری انفرادی خصوصیت ہے۔ اس کو پر مغز بنائیے، فکر انگیز بنائیے۔ ان چیزوں پر اگر توجہ دی جائے تو خطبا و شعرا کی یہ صنف ایرانی معاشرے کی فکری و عملی اصلاح کے عمل میں ہر اول دستے کا رول حاصل کر لگی۔ یہ ہدف پورا ہو سکتا ہے چنانچہ آج بھی انسان دیکھتا ہے کہ ہر جگہ کچھ ذمہ دار اور فرض شناس شعرا و خطبا موجود ہیں جو بڑے اچھے اشعار اور بہترین اسلوب میں پیش کرتے ہیں جن کا بڑا اثر بھی ہوتا ہے۔ وہ اپنے مخاطب افراد کو بیدار کرتے ہیں، آگاہ کرتے ہیں، یہ ایسا عمل صالح ہے جس کے مساوی کوئی اور صدقہ جاریہ معاشرے کی پیشرفت میں اہم اور قیمتی نہیں قرار پاسکتا۔ اللہ کی بارگاہ میں اس طرح کے نیک اعمال بہت چیدہ چیدہ ہیں جن کی اتنی زیادہ اہمیت ہے، یہ بڑا اہم کام ہے۔ بحمد اللہ آپ کے پاس یہ خداداد نعمتیں ہیں۔ اچھی آواز، حسن ادائیگی، اچھی طرز، ان خصوصیات کے ساتھ آپ یہ مضامین بھی شامل کر لیں جن کی طرف میں نے اشارہ کیا تو اسلامی نظام اور اسلامی جمہوریہ کے اہداف و مقاصد کی تکمیل کے سلسلے میں بڑی پیشرفت ہوگی۔

خوش قسمتی سے آج ہمارے پاس اچھے اشعار کی کمی نہیں ہے۔ اچھے شعرا، دیندار شعرا، گونا گوں مسائل کے میدانوں میں طبع آزمائی کرتے ہیں، بہترین اشعار کہتے ہیں،

آج بھی ان میں سے بعض کے اشعار کا ہم نے لطف اٹھایا، محفوظ ہوئے، بڑے اچھے اشعار تھے۔ ماضی میں یہ رواج تھا کہ شعرا حضرات اشعار زبانی پڑھتے تھے، اب یہ قید باقی نہیں رہی تو آپ کا کام اور بھی آسان ہو گیا ہے۔ آپ جیب سے کاغذ نکالتے ہیں۔ اچھے اشعار کاغذ سے دیکھ کر پڑھے جاسکتے ہیں۔ تو یہ اللہ کی بڑی نعمت ہے جو ہمیں حاصل ہے۔

شعرا، نوحہ خواں اور خطباء کی صنف، ان وسیع صلاحیتوں کے ساتھ، ان امکانات کے ساتھ میری نظر میں ہمارے ملک اور ہمارے عوام کے لئے ایک عظیم نعمت خداوندی ہے۔ جو شعرا شعر کہتے ہیں اور نوحہ خواں و شعرا خواں حضرات کا راستہ آسان کرتے ہیں وہ واقعی بہت بڑا کام انجام دے رہے ہیں۔ میں اللہ کی بارگاہ میں آپ سب عزیزوں کے لئے، خاص طور پر نوجوانوں کے لئے جن کے سامنے وسیع میدان موجود ہے، توفیقات کی دعا کرتا ہوں اور امید کرتا ہوں کہ اللہ تعالیٰ آپ سب کو ماجور و مثاب فرمائے اور حضرت بقیۃ اللہ الاعظم ارواحنا فداہ کی نظر عنایت آپ سب پر ہو۔

والسلام علیکم ورحمۃ اللہ وبرکاتہ

سید علی خامنہ ای

21 اپریل 2014



دانشور خواتین سے خطاب

بِسْمِ اللّٰهِ الرَّحْمٰنِ الرَّحِیْمِ

سب سے پہلے تو میں تمام خواتین کو خوش آمدید کہتا ہوں اور حضرت فاطمہ زہرا سلام اللہ علیہا کے یوم ولادت باسعادت کی مبارکباد پیش کرتا ہوں، خواتین سے منسوب اس ہفتے اور ماں کی قدر دانی کے دن کی تہنیت پیش کرتا ہوں۔

سب سے پہلی بات تو یہ ہے کہ حضرت فاطمہ زہرا سلام اللہ علیہا کا روحانی مرتبہ و مقام بشریت کی منتخب ہستیوں میں بھی بڑا نمایاں اور بلند مقام ہے، آپ معصوم ہیں۔ عصمت بنی نوع بشر کے برگزیدہ بندوں میں بھی گنے چنے افراد کو ہی عطا کی گئی ہے اور شہزادی کوئین حضرت فاطمہ زہرا سلام اللہ علیہا ان میں سے ایک ہیں۔ اس حقیقی مسلم اور مجاہد فی سبیل اللہ خاتون نے اپنی تقریباً بیس سالہ عمر میں، روایتوں میں اختلاف ہے اور آپ کا سن مبارک اٹھارہ سے پچیس سال تک ذکر ہوا ہے، بہر حال اس مختصر عمر میں ایک نوجوان خاتون اتنے عظیم روحانی مدارج طے کر کے اولیاء و انبیاء اور ان جیسی ہستیوں کی صف میں کھڑی ہو جائے اور اولیائے الہی سے سیدۃ النساء العالمین کا لقب حاصل کرے!!! اس عظیم روحانی مرتبے کے ساتھ ساتھ نمایاں اور ممتاز خصوصیات و صفات کا ظہور اور آپ کی شخصی زندگی کی عظیم حصولیابیاں یہ سب سبق اور درس ہے۔ آپ کا تقویٰ، آپ کی عفت و طہارت، آپ کی مجاہدت، شوہر کی اطاعت، بچوں کی تربیت، سیاسی شعور، اس زمانے کے انسان کے تمام حیاتی شعبوں میں بھرپور شراکت، بچپن میں بھی نوجوانی میں بھی اور شادی کے بعد کے ایام میں بھی، یہ سب سبق ہے۔ صرف آپ خواتین کے لئے سبق نہیں بلکہ تمام

بشریت کے لئے سبق ہے۔ تو یہ موقع ہمارے لئے سنہری موقع ہے، اس موقع پر حضرت فاطمہ زہرا علیہا السلام کی زندگی پر غور کرنا چاہئے، نئے زاویہ فکر سے اس زندگی کو دیکھنا اور سمجھنا چاہئے اور حقیقی معنی میں اسے اپنا نمونہ عمل قرار دینا چاہئے۔

جہاں تک ہمارے معاشرے، ہمارے ملک اور اسلامی نظام میں عورت کا مسئلہ ہے تو اس بارے میں میں یہ عرض کرنا چاہوں گا کہ اس طرح کی مناسبتوں پر جب بھی میں مسلم خواتین، صاحب ایمان اور اعلیٰ تعلیم یافتہ مستورات کو دیکھتا ہوں تو اللہ کا شکر ادا کرتا ہوں۔ یہ واقعی اسلامی نظام کے عظیم افتخارات میں ہے کہ اسلامی نظام کے زیر سایہ اتنی بڑی تعداد میں اعلیٰ تعلیم یافتہ، اچھی فکر رکھنے والی، فرزانہ اور فکری و عملی لحاظ سے ممتاز خواتین ہمارے معاشرے میں موجود ہیں۔ یہ بہت بڑی نعمت اور ہمارے لئے سرمایہ افتخار ہے۔ آج تو صرف ایک صاحبہ نے ہی تقریر کی، اس سے پہلے بہت سی نشستوں میں ہم نے دیکھا کہ متعدد خواتین نے تقریریں کیں، سب نے اپنی گفتگو میں کوئی نیا دریچہ وا کیا، کوئی نئی فکر پیش کی۔ جس سے انسان کے ذہن میں ایک نیا زاویہ فکر پیدا ہوا۔ اس کثرت کے ساتھ ممتاز اور نمایاں صلاحیتوں کے مالک اور اچھی فکر کے حامل افراد کی تربیت کرنا اسلامی نظام کے اہم افتخارات کا جز ہے۔ آج جب ہم دیکھتے ہیں تو ہمارے ملک کی خواتین کے نام گونا گوں موضوعات کی کتابوں، سائنسی کتب، تحقیقاتی کتب، تاریخی کتب، ادبی کتب، سیاسی کتب، فن و ہنر کے موضوعات پر لکھی جانے والی کتب ہر جگہ نظر آتے ہیں۔ اسلامی جمہوری نظام کی اہم ترین تحریروں میں، خواہ وہ مقالات ہوں یا کتب، خواتین کی تصنیفات نمایاں طور پر نظر آتی ہیں۔ یہ ہمارے لئے بڑے افتخار کی بات ہے۔ یہ ہماری پوری تاریخ میں عدیم المثال ہے۔ ہم نے مختلف ادوار دیکھے ہیں، ملک کی علمی و ثقافتی فضا سے ہماری آشنائی رہی ہے، ہم نے کبھی بھی دینی علوم کے میدان میں اور یونیورسٹیوں کے میدان میں کبھی بھی مختلف شعبوں کے اندر اس کثرت کے ساتھ مفکر اور اہل قلم نہیں دیکھے۔ اور پھر ان حالات میں ایرانی خاتون کا بالکل الگ اور نمایاں ظہور، الگ تشخص اور الگ شناخت کے

ساتھ سامنے آنا، مجاہدوں کے میدان میں، مقدس دفاع کے میدان میں اور پھر اس کے بعد آج تک شہدا کی بیویاں، جنگ کے زخمیوں کی ازواج، شہدا کی مائیں، راہ خدا میں اپنی جان قربان کر دینے والوں کے پسماندگان، اپنے عزم محکم، پختہ ارادے، صبر و ضبط کے سامنے ہر کسی کو سر تعظیم خم کرنے پر مجبور کر دیتے ہیں۔ میں جب بھی ان عظیم خواتین کو دیکھتا ہوں تو ان کے سامنے تواضع سے سر جھک جاتا ہے۔ شہدا کی ماؤں سے، شہدا کی ازواج اور جنگ کے زخمیوں کی ازواج سے میری ملاقات ہوتی رہتی ہے، یہ ایثار پیشہ خاتون جس نے جنگ میں زخمی ہو کر معذور ہو جانے والے اپنے شوہر کی زندگی کو چلانے اور سنبھالنے کے لئے اپنی پوری زندگی وقف کر دی، یہ کوئی معمولی ہستی نہیں ہے، اسے زبانی طور پر بیان کر دینا تو آسان ہے۔ وہ ماں جس نے اپنے دو بیٹے، تین بیٹے اور چار بیٹے راہ خدا میں قربان کر دیئے اور پھر بھی ثابت قدمی کے ساتھ کھڑی ہوئی ہے اور ہمیں بھی استقامت کی دعوت دیتی ہے، انسان کا سر تعظیم سے اپنے آپ اس کے سامنے جھک جاتا ہے۔ یہ ہے ہمارے معاشرے کی صنف نسواں کی حقیقت، جو بہت افتخار آمیز اور با عظمت حقیقت ہے۔ یہ ہمارے ملک میں خواتین کے باب کاروشن پہلو ہے۔

آج کی دنیا میں اور خود ہمارے ملک میں عورت کا مسئلہ ان اہم ترین مسائل میں ہے جن پر مختلف زاویوں اور پہلوؤں سے غور و خوض کرنے کی ضرورت ہے۔ سب سے پہلی وجہ تو یہی ہے کہ دنیا کے ممالک کی آدھی آبادی خواتین پر مشتمل ہے۔ کیا طریقہ اپنایا جائے کہ یہ عظیم قوت وطن عزیز ایران اور ہر ملک کے مفاد میں صحتمندانہ انداز میں استعمال ہو؟ دوسری چیز یہ ہے کہ جنسیت کا مسئلہ خلقت کے حساس ترین اور ظریف ترین مسائل میں ہے، اسے کس طرح انسان کے ارتقاء کے لئے استعمال کیا جائے، بشریت کے انحطاط اور اخلاقی تنزل کے لئے نہیں؟ تیسری بات یہ ہے کہ مرد اور عورت کے درمیان جو جنس کا فطری فرق ہے اس فرق کو سماجی اور خاندانی سطح پر کس طرح رائج کیا جائے کہ عورتوں پر ظلم و زیادتی کا سلسلہ ختم ہو؟ یہ بڑے اہم مسائل ہیں۔ اگر ہم انہی دو تین مسائل کو تفکر و تدبر اور غور و خوض کا محور قرار دیں تو

تحقیقاتی اقدامات اور مساعی کا ایک سلسلہ شروع ہوگا۔ عورتوں پر مظالم کے مسئلے میں کسی کو یہ غلط فہمی نہ رہے کہ یہ پسماندہ سماجوں اور غیر مہذب معاشروں سے مختص ہے۔ آج کے نام نہاد تہذیب یافتہ معاشروں میں عورتوں پر ہونے والے مظالم دیگر سماجوں سے اگر زیادہ نہیں تو کم بھی نہیں ہیں۔ یہ اہم مسائل ہیں، ان کا جائزہ لیا جانا چاہئے، ان پر بحث ہونا چاہئے۔

ہم پہلے کہہ چکے ہیں کہ ملک کے اندر عدلیہ، مقننہ اور مجریہ سے آزاد ایک الگ مرکز کی ضرورت ہے، جو اس مسئلے پر کام کرے، تحقیقات انجام دے۔ میں یہ بھی عرض کرتا چلوں کہ اگر کوئی شخص عورت کے مسئلے کو خاندان اور کنبے کا مسئلہ نظر انداز کر کے زیر بحث لانا چاہتا ہے تو راہ حل کے ادراک اور تعین میں یقیناً مشکلات سے دوچار ہوگا۔ یہ دونوں ہی چیزیں ایک ساتھ زیر بحث لائی جائیں حالانکہ یہ دونوں الگ الگ موضوعات ہیں۔ اس طرح کے مرکز کی ضرورت ہے جس کا ہنوز قیام عمل میں نہیں آسکا ہے۔ ہم نے عرض کیا کہ ہمارے یہاں ایسا کوئی اسٹڈی سنٹر نہیں ہے جو عورتوں کے مسئلے میں، ان موضوعات کو مد نظر رکھتے ہوئے جن کا ہم نے ذکر کیا اور اسی طرح دیگر اہم موضوعات کو نظروں کے سامنے رکھ کر ہمہ جہتی اور صحیح حکمت عملی تیار کرے، اس موضوع پر کام کرے، عملی اقدامات انجام دے۔ ایسا مرکز وجود میں آنا چاہئے، البتہ اس کے کچھ لوازمات اور تقاضے بھی ہیں۔

آج میں آپ کی خدمت میں دو تین نکتے بیان کرنا چاہتا ہوں۔ ایک نکتہ یہ ہے کہ اگر ہم اسی مرکز میں جس کا ذکر ہوا یا کسی اور جگہ پر یا ادارے میں بیٹھ کر عورت کے مسئلے پر صحیح انداز میں غور و خوض کرنا چاہتے ہیں اور صحیح انداز میں آگے بڑھنا اور غلطیوں سے خود کو محفوظ رکھنا چاہتے ہیں تو ہمیں اہل مغرب کی رٹی رٹائی باتوں سے اپنے ذہنوں کو پوری طرح خالی کرنا ہوگا۔ اہل مغرب عورت کے مسئلے میں بالکل غلط نتیجے پر پہنچے ہیں اور انہوں نے بالکل غلط انداز میں کام کیا ہے۔ یہی غلط نتیجہ، غلط سوچ اور خانماں سوز گمراہ کن طرز عمل وہ سکہ رائج الوقت کی طرح دنیا میں عام کر دینا چاہتے ہیں۔ اگر کسی نے ان کی سوچ کے خلاف ایک لفظ بھی بول دیا تو ان کے بڑے بڑے تشبیہ راتی ادارے آسمان سر پر اٹھا لیتے ہیں اور کسی کو کچھ

بولنے کا موقع ہی نہیں دیتے۔ اگر آپ عورت کے مسئلے میں درست حکمت عملی تک پہنچنا چاہتے ہیں اور اس کے ضروری لوازمات اور تقاضوں کی فراہمی کے ساتھ اس پر عملدرآمد کرنا اور دراز مدتی منصوبے کے تحت آگے بڑھنا اور منزل پر پہنچنا چاہتے ہیں تو اپنے ذہنوں کو مغربی افکار و نظریات سے خالی کیجئے۔ ہم یہ نہیں کہتے کہ بالکل بے خبر رہیں۔ نہیں۔ ہم بے خبری اور لاعلمی کے حامی ہرگز نہیں ہیں۔ میں تو آگاہ اور باخبر رہنے پر تاکید کرتا رہا ہوں، لیکن ان نظریات اور افکار کو ماخذ اور محور قرار دئے جانے کا پوری طرح میں مخالف ہوں۔ عورتوں کے مسئلے میں مغرب والوں کے افکار، اہل مغرب کے نظریات ہرگز انسانی معاشرے کی صحیح ہدایت اور سعادت کا ذریعہ نہیں بن سکتے۔ اس کی پہلی وجہ تو یہ ہے کہ ان کے افکار، مادہ پرستانہ اور غیر روحانی رجحان پر مبنی ہیں، یہ اپنے آپ میں بہت بڑی خامی ہے۔ جو بھی علمی مکتب فکر مادہ پرستانہ عقیدے اور شناخت پر استوار ہوگا، فطری طور پر وہ غلط مکتب فکر ہوگا۔ کائنات اور قدرت کے حقائق کو دیکھنا اور سمجھنا ہے تو روحانی والو ہی نقطہ نظر کے ساتھ، وجود خدا پر اعتقاد کے ساتھ، قدرت الہیہ پر مکمل یقین کے ساتھ، اللہ کو ہر جگہ اور ہر آن حاضر و ناظر سمجھتے ہوئے اس کی ربوبیت کے عقیدے کی بنیاد پر دیکھنا اور سمجھنا ہوگا۔ چونکہ اہل مغرب کی فکر و نظر کی بنیاد مادہ پرستی ہے لہذا غلط ہے۔ یہ رہی ایک بات۔ دوسری بات یہ ہے کہ عورت کے معاملے میں مغربی انداز اور اسٹریٹیجی جیسا کہ صنعتی انقلاب کی تاریخ میں انسان بخوبی دیکھ اور محسوس کر سکتا ہے، بالکل تاجرانہ اور مادہ پرستانہ ہے۔ یعنی یورپ میں جہاں عورت کے مالکانہ حقوق نہیں ہوتے تھے بلکہ اس کے پاس جو کچھ ہوتا تھا مرد اور شوہر کی ملکیت سمجھا جاتا تھا، اسے خود اپنے مال میں کوئی تصرف کرنے کا حق نہیں ہوتا تھا، اسی طرح جب مغرب میں جمہوریت آئی تب بھی عورتوں کو رائے دہی کا حق نہیں تھا۔ اسی مغربی دنیا میں یکبارگی صنعتی انقلاب آتا ہے اور کارخانوں میں کم اجرت پر عورتوں کے کام کرنے کا مسئلہ، موضوع بحث بن جاتا ہے۔ تب اہل مغرب نے عورت کے لئے مالکانہ حقوق کے بارے میں سوچنا شروع کیا۔ تاکہ عورت کو کام کے لئے کارخانوں میں استعمال کیا جاسکے۔ عورت کو تنخواہ بھی کم دینا ہوتی تھی اور اس کے

علاوہ جب عورت کام کے لئے آتی ہے تو ظاہر ہے کہ اس کے کچھ لوازمات اور نتائج بھی یقینی تھے جن کا آج تک ہم مشاہدہ کر رہے ہیں۔ تو عورت کے معاملے میں اہل مغرب کی سوچ غیر روحانی اور مادہ پرستانہ ہے اور اس کے علاوہ اسی سوچ کی بنیاد پر جو پالیسیاں وضع کی گئیں اور جن کی وجہ سے یورپ میں خاص طور پر مغرب میں بالعموم جو حالات پیدا ہوئے وہ سب مادہ پرستانہ اور تاجرانہ طرز عمل کی وجہ سے پیدا ہوئے۔

عورت کے مسئلے میں مغرب کے نقطہ نگاہ سے اجتناب کے ناگزیر ہونے کی ایک اور وجہ یہ ہے کہ مغرب کے نقطہ نظر سے عورت شہوانی خواہشات کی تسکین کا ایک ذریعہ ہے، اس حقیقت کو چھپانا ممکن نہیں ہے۔ ممکن ہے کوئی دعویٰ کرے کہ نہیں جناب حقیقت امر یہ نہیں ہے، مگر انسان ان کی زندگی پر نظر ڈالے تو باآسانی سمجھ سکتا ہے کہ یہی طرز فکر حکمفرما ہے۔ سماجی مقامات پر عورت کا لباس جتنا کم ہے اتنا ہی اچھا سمجھا جاتا ہے۔ وہ مردوں کے بارے میں اس طرح کی بات نہیں کرتے۔ رسی پروگراموں میں مرد تو پورے لباس میں ہوتے ہیں کوٹ پیٹ، ٹائی اور نیک ٹائی پہنتے ہیں تب سرکاری اور رسی تقاریب میں جاتے ہیں مگر انہی رسی پروگراموں میں عورتوں کی وضع قطع کچھ اور ہوتی ہے۔ اس کے پیچھے مرد کی ہوسناک نگاہوں کی تسکین کے علاوہ کوئی اور فلسفہ نہیں ہو سکتا۔ آج مغربی دنیا میں یہی ماحول ہے اور عورتوں پر مغربی ممالک میں جو مظالم ہو رہے ہیں ان میں بنیادی زیادتی اسی قسم کی ہے۔

میں اخبارات کے تراشے رکھنے کا عادی نہیں ہوں مگر کل یا پرسوں میں نے اخبار میں ایک چیز دیکھی، مجھے محسوس ہوا کہ بہت اہم ہے تو میں اسے لے آیا کہ آپ کو سناؤں۔ امریکہ کے سابق صدر جمی کارٹر کی ایک کتاب شائع ہوئی ہے، جس کا عنوان ہے اقدام کا تقاضا یہ انسانی حقوق کی خلاف ورزی اور عورتوں کے خلاف وحشتناک زیادتیوں کے موضوع پر ہے۔ اس کتاب میں جمی کارٹر نے لکھا ہے، امریکہ میں ہر سال ایک لاکھ لڑکیاں کنیز کے طور پر فروخت کی جاتی ہیں۔ طوائف خانوں کے مالک لڑکیوں کو جو عام طور پر لاطینی امریکا یا افریقا کے ملکوں کی ہوتی ہیں، ایک ہزار ڈالر کی قیمت پر خرید لیتے ہیں۔ جمی

کارٹرنے کالجوں میں ہونے والی جنسی زیادتیوں کا بھی ذکر کیا ہے، مگر اس طرح کے پچیس واقعات میں سے محض ایک واقعے کی شکایت درج کرائی جاتی ہے۔ کارٹرنے اسی طرح یہ بھی لکھا ہے کہ فوج میں جنسی زیادتی کا ارتکاب کرنے والوں میں محض ایک فیصدی کے خلاف ہی کوئی قانونی کارروائی ہو پاتی ہے۔ یہ حالات دیکھ کر انسان سرپیٹ لیتا ہے! اس طرح کی خبریں آپ اخبارات میں کثرت سے دیکھتے ہیں، میں بھی پڑھتا ہوں، میں کبھی بھی ان خبروں کا حوالہ نہیں دیتا۔ مگر یہ بہر حال حقیقت ہے۔ جی کارٹر ایک مشہور شخصیت ہے اور یہ کتاب جی کارٹر کی تصنیف ہے۔ دنیا میں آخر یہ کیا حالات پیدا ہو گئے ہیں؟ یہ عورتوں کا کیسا احترام ہے؟ مغرب کا نامور قلم کار طوائف کے پیشے کو ایک باعزت پیشہ ظاہر کرنے کے مقصد سے ایک ناول لکھتا ہے جس کا فارسی زبان میں بھی ترجمہ ہوا ہے۔ اس کتاب میں یہ بتایا گیا ہے کہ کس طرح فاحشاؤں کے دلال لاطینی امریکہ کے ممالک سے لڑکیوں کو سبز باغ دکھا کر لے جاتے ہیں اور فروخت کر دیتے ہیں، اس کتاب میں یورپ کے حالات بتائے گئے ہیں، امریکہ کے بارے میں نہیں ہے۔ اس کتاب میں جنسیات کو ایک باعزت پیشے کے طور پر متعارف کرانے کی کوشش کی گئی ہے۔ یہ ہے عورت کے بارے میں مغرب کی ثقافت اور سوچ، یہ ہے ان کی نظر میں عورتوں کا احترام ہے۔

اگر ہم چاہتے ہیں کہ عورت کے بارے میں ہماری فکر و نظر درست اور منطقی ہو تو اس کی اولیں شرط یہ ہے کہ ہم عورتوں کے بارے میں اہل مغرب جو باتیں کرتے ہیں، روزگار کے بارے میں، انتظامی امور کے بارے میں اور جنسی مساوات کے بارے میں ان سے اپنے ذہنوں کو پاک کریں۔ مغربی نقطہ نظر کی عورتوں کے بارے میں ایک بہت بڑی خامی یہی جنسی مساوات کا مسئلہ ہے۔ انصاف ہمیشہ برحق ہوتا ہے مگر مساوات کبھی مطابق حق ہوتی ہے اور کبھی باطل۔ آخر جس انسان کو فطری ساخت کے اعتبار سے، جسمانی اعتبار سے بھی اور جذبات و احساسات کے اعتبار سے بھی انسانی زندگی کے ایک خاص شعبے کے لئے بنایا گیا ہے، اس خاص شعبے سے اسے الگ کر کے ایک اور شعبے میں جو کسی اور ساخت والے افراد

کے لئے اللہ تعالیٰ نے خلق فرمایا ہے، گھسیٹیں؟ آخر کیوں؟ اس میں کون سی منطق ہے اور یہ کیسی ہمدردی ہے؟ مردوں کے کام عورتوں پر کیوں مسلط کئے جائیں؟ عورت کے لئے یہ کون سا افتخار ہے کہ وہ مردانہ کام سرانجام دے۔ مجھے افسوس ہوتا ہے کہ بعض اوقات خود خواتین اس مسئلے کا دفاع کرتی ہیں۔ مردوں میں اور ہم میں کیا فرق ہے؟ بیشک بہت سی چیزوں کے اعتبار سے کوئی فرق نہیں ہے۔ اسلام مرد و زن کو ایک نگاہ سے دیکھتا ہے انسانیت کے مسئلے میں، روحانی منزلیں طے کرنے کے مسئلے میں، بے پناہ فکری و علمی صلاحیتوں کے اعتبار سے کوئی فرق نہیں ہے۔ لیکن دونوں کے قالب الگ الگ ہیں۔ ایک قالب کسی کام کے لئے اور دوسرا قالب کسی اور قسم کے کاموں کے لئے ہے۔ البتہ کچھ کام مشترک ہیں۔ کیا یہ بہت بڑی خدمت ہے کہ ہم ایک پیکر کو اس کے خاص شعبے سے باہر گھسیٹ کر دوسرے پیکر سے مخصوص شعبے میں پہنچادیں؟ مغرب والے یہی کام کر رہے ہیں۔ ان کے بہت سے بین الاقوامی کنونشنوں کی بنیاد یہی ہے۔ اسی غلط سوچ کی بنیاد پر انہوں نے انسانی زندگی کو تباہ کر کے رکھ دیا ہے۔ خود کو تباہ کر ڈالا اور اب دوسروں کو بھی برباد کر دینے پر تلے ہوئے ہیں۔ آپ محترم خواتین صاحب علم ہیں، صاحب فضل ہیں، ممتاز حیثیت کی مالک ہیں۔ میں آپ کا احترام کرتا ہوں۔ جب کسی نشست اور اجتماع میں خواتین تقریر کرتی ہیں تو مجھے بہت سی مفید باتیں سننے کو ملتی ہیں۔ اسی جگہ جہاں اس وقت ہم جمع ہیں عورت اور خاندان کے سلسلے میں اسٹریٹیجک نظریات کی ایک نشست تھی۔ کچھ خواتین نے آ کر تقریریں کیں۔ میں حقیقت عرض کر رہا ہوں کہ جو نکات انہوں نے بیان کئے ہیں ان سے استفادہ کیا۔ میرا خیال یہ ہے کہ اگر آپ عورت کے اساسی مسئلے، عورت کی مشکلات اور ہمارے وطن عزیز سمیت ہر جگہ صنف نسواں کو درپیش مسائل کے بارے میں غور و خوض کرنا چاہتے ہیں تو اس کی پہلی شرط یہ ہے کہ خود کو، اپنے ذہن کو ان مغربی افکار سے جو جدید نما غلط روایتی اور رجعت پسندانہ افکار ہیں، آزاد کیجئے۔ ان افکار سے نجات حاصل کیجئے جن کا ظاہر نیا مگر باطن رجعت پسندانہ، ظاہر ہمدردانہ مگر باطن خیانت آمیز ہے۔ مغربی افکار سے آزاد نظریہ قائم کیجئے۔

دوسرا اہم تقاضا یہ ہے کہ اسلامی تعلیمات اور متون سے رجوع کیجئے۔ قرآن سے، سنت پیغمبر سے، احادیث سے، دعاؤں سے، اسلامی متون اور ائمہ علیہم السلام کے رفتار و گفتار سے اصلی اصولوں اور بنیادوں کو اخذ کیجئے۔ یہ وحی ہے، وحی کلام خدا ہے اور اللہ ہی ہمارا اور آپ کا خالق ہے۔ میں یہ نہیں کہتا کہ دین کے نام پر لوگوں کی زبان سے جو سنئے قبول کر لیجئے۔ نہیں۔ ان دینی باتوں پر عمل کیجئے جو استنباط کی صلاحیت و اہلیت رکھنے والے افراد صحیح روش کے مطابق پیش کریں۔ کتاب خدا، سنت پیغمبر، ائمہ علیہم السلام کی روش اور اقوال کو ماخذ قرار دیا جائے اور اس کی بنیاد پر طے کیا جائے کہ ہمیں عورتوں کے مسائل میں کیا حکمت عملی وضع کرنا چاہئے اور کیا راستہ اپنانا چاہئے۔

میری نظر میں یہ دو بنیادی کام ہیں۔ تیسرا اہم کام یہ ہے کہ خواتین کے مسائل کا احاطہ کرنے کے عمل میں حقیقتاً بنیادی مسائل پر توجہ دی جائے، دوسرے درجے کے فردی مسائل پر نہیں۔ خاندان کا مسئلہ اور خاندان کے اندر عورت کے احترام، سکون و اطمینان اور تحفظ و سلامتی کا مسئلہ کلیدی مسائل میں ہے۔ کچھ اساسی مسائل ہیں جن میں سے ایک یہ بھی ہے۔ آپ دیکھئے اور جائزہ لیجئے کہ خاندان کے اندر عورت کا سکون اور طمانیت سلب کر لینے والے اسباب و عوامل کیا ہیں؟ اس کوشش میں رہئے کہ قانون کے ذریعے، تبلیغ کے ذریعے اور دیگر مختلف روشوں کی مدد سے ان اسباب کو کیسے برطرف کیا جائے؟ یہ مسئلے کا بنیادی پہلو ہے۔ عورت گھر کے اندر سکون و چین کا سرچشمہ ہے، شوہر، بچوں بیٹی اور بیٹے کی آسودہ خیالی کا ذریعہ ہے۔ اب اگر خود اس عورت کو فکری و ذہنی سکون و آسودگی میسر نہ ہو تو وہ گھر میں پرسکون ماحول کیسے پیدا کر سکے گی؟! جس عورت کو توہین آمیز برتاؤ کا سامنا ہے، جس پر کام کا شدید دباؤ ہے وہ مالکن اور گھر کی منظمہ کیسے بن سکتی ہے؟ جبکہ عورت گھر کی منظمہ ہوتی ہے۔ یہ کلیدی مسئلہ ہے۔ یہ ان اساسی مسائل میں ہے جن پر ہمارے ماحول اور سماج میں خواہ وہ قدیمی ماحول ہو یا آج کا جدید ماحول، کوئی خاص توجہ نہیں دی گئی ہے۔ جبکہ اس پر توجہ دینے کی بہت ضرورت ہے۔

گھر کے اندر عورت کو دوسرے درجے کی شے گردانا جاتا ہے جو دوسروں کی خدمت پر مامور ہے۔ یہ تصور بہت سے لوگوں کے اندر پایا جاتا ہے۔ بعض ہیں جو زبان سے اس کا اعتراف کرتے ہیں، بر ملا اظہار کرتے ہیں اور بعض لوگ ظاہر نہیں کرتے مگر دل میں ان کے بھی یہی سوچ ہے۔ یہ اسلام کی منشاء کے بالکل برخلاف ہے۔ میں نے یہ حدیث بارہا نقل کی ہے؛

الْمَرْأَةُ زَيْحَانَةٌ وَلَيْسَتْ بِقَهْرٍ مَّانَةٌ ۚ

عربی کی رائج اصطلاحات میں قہرمان، کارگزار کو کہتے ہیں، مثال کے طور پر اس طرح کہتے ہیں ”اَمَرَ قَهْرٍ مَّانَةٌ بِكَذَا“ یعنی فلاں سرمایہ دار اور دوتمند نے اپنے قہرمان یعنی املاک کے امور کی دیکھ بھال پر مامور کارگزار کو حکم دیا۔ تو اسے کہتے ہیں قہرمان۔ اس حدیث میں ارشاد ہوتا ہے، یہ تصور نہ کرو کہ عورت گھر کے اندر تمہاری کارگزار ہے اور اس کی ذمہ داری ہے کہ گھر کے کام انجام دے۔ ایسا نہیں ہے۔ اب آپ دیکھئے یہ ایک مکمل باب ہے جس سے کئی فصلیں واہوتی ہیں، گھر کے اندر عورت کی محنت و جفاکشی کی اہمیت کا مسئلہ، اسے کاموں پر مجبور نہ کئے جانے کا مسئلہ، اس کے اس کام کی باقاعدہ اجرت ادا کرنے کا مسئلہ، یہ ساری فصلیں ہیں۔ یہ چیزیں اسلام میں ہیں، اسلامی فقہ میں موجود ہیں۔ جیسا کہ محترمہ نے اشارہ کیا واقعی ہماری فقہ بڑی ممتاز اور عصری تقاضوں سے ہم آہنگ فقہ ہے۔ مگر کچھ لوگ اس کی بعض باتیں لے لیتے ہیں اور بعض باتوں کو نظر انداز کر دیتے ہیں جبکہ کچھ چیزوں میں مغرب کے فرومایہ افکار سے ہم آہنگ کرنے کے لئے رد و بدل کر دیتے ہیں۔ یہ چیزیں ہم نے دیکھی ہیں۔

بعض لوگ مغرب والوں کی ناراضگی کے خوف سے بعض اسلامی احکامات کے حقائق میں، بالکل واضح اسلامی احکامات میں بھی تحریف کر دیتے ہیں۔ قرآن کہتا ہے:

وَإِنْ تَطِعْ أَاكْثَرَ مَنْ فِي الْأَرْضِ يُضِلُّوكَ عَنْ سَبِيلِ

اللَّهُ ۚ إِنَّ يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ ﴿۱۱۶﴾
 اور اکثر لوگ جو زمین پر آباد ہیں (گمراہ ہیں) اگر تم ان کا کہا
 مان لو گے تو وہ تمہیں خدا کا راستہ بھلا دیں گے یہ محض خیال کے پیچھے
 چلتے اور نرے اٹکل کے تیر چلاتے ہیں ﴿۱۱۶﴾

جہل و خرافات کی دنیا میں رائج افکار کی پیروی نہیں کرنا چاہئے، اسلامی افکار کی
 نشاندہی کر کے ان افکار کے مطابق چلنا چاہئے خواہ اس کی کچھ لوگ برائی ہی کیوں نہ کریں۔
 یہ بھی ایک اہم مسئلہ ہے۔ تو ضروری ہے کہ اہم مسائل کی نشاندہی کی جائے۔
 میری نظر میں ایک اصلی موضوع اور کلیدی مسئلہ گھر اور خاندان کا ہے۔ گھر کے ماحول میں
 عورت کا تحفظ، خاندان کے اندر عورت کو مواقع کی فراہمی، صلاحیتوں کو نکھارنے کے مقصد
 سے کی جانے والی گھرداری اس کی تعلیم میں رکاوٹ نہ بننے پائے، اس کے مطالعے میں نخل
 نہ ہو، اس کے فہم و ادراک اور تحریر و تصنیف کے سدراہ نہ بنے۔ جو خاتون ان چیزوں کا
 شوق رکھتی ہے اسے سازگار ماحول اور حالات فراہم کرنا چاہئے۔ یہ ایک اساسی چیز ہے۔
 عورتوں کی ملازمت اور روزگار کا مسئلہ کلیدی اور اصلی مسئلہ نہیں ہے۔ البتہ ہم
 عورتوں کے روزگار اور ملازمت کی مخالفت نہیں کرتے۔ میں نہ تو ان کی ملازمت کا مخالف
 ہوں، نہ اعلیٰ عہدوں پر فائز ہونے کی مخالفت کرتا ہوں، مگر اس وقت تک جب تک یہ
 ملازمت ان اصلی اور کلیدی مسائل سے متصادم نہ ہو جائے۔ اگر متصادم ہو تو پھر ترجیح اسی
 اصلی اور کلیدی مسئلے کو حاصل ہوگی۔ اس تیسرے میدان میں جس کا ہم نے ذکر کیا جو اہم کام
 انجام پانا چاہئے وہ یہ ہے کہ جائزہ لیا جائے کہ ان اوصاف اور خصوصیات کی مالک خواتین
 کے لئے مناسب پیشے اور کام کون سے ہیں؟ بعض پیشے ایسے ہیں جو صنف نسواں کے لئے
 مناسب نہیں ہیں تو وہ ان کی طرف نہ جائیں۔ اسی طرح تعلیم کے دوران ان پیشوں کی
 طرف لے جانے والے سبکیٹ خواتین پر مسلط نہ کئے جائیں۔ یہ جو یونیورسٹی اور تعلیم کے

مسئلے میں بعض لوگ ہنگامہ آرائی کرتے ہیں کہ تعلیم میں بھی تفریق و امتیاز ہے تو حقیقت یہ ہے کہ تفریق ہر جگہ بری نہیں ہوتی۔ تفریق وہاں بری ہے جہاں نا انصافی کا باعث بنے۔ ورنہ آپ فرض کیجئے کہ آپ کسی فٹبال ٹیم میں ایک کھلاڑی کو اسٹرائیکر کی جگہ رکھتے ہیں، کسی کھلاڑی کو ڈیفنس کے لئے رکھتے ہیں، کسی کھلاڑی کو گول کیپر بناتے ہیں، یہ بھی تفریق ہے۔ اگر ڈیفنس کرنے والے کو آپ اسٹرائیکر بنا دیں تو ٹیم شکست کھا جائیگی، جو اسٹرائیکر ہے اگر اسے آپ گول کیپر بنا دیں جو اس کی مہارت نہیں رکھتا تو ٹیم کو شکست ہوگی۔ یہ بھی تفریق ہے مگر یہ تفریق انصاف کے مطابق ہے۔ کسی کو کسی مقام پر اور دوسرے کو کسی اور مقام پر رکھا جاتا ہے۔ تو ہمیں یہ دیکھنا چاہئے کہ دراز مدتی اہداف کے پیش نظر کون سے سبجیکٹ اور موضوعات خواتین کے لئے مناسب اور مفید ہیں وہی موضوعات انہیں دئے جائیں۔ لڑکیوں کو مجبور نہ کیا جائے کہ آپ چونکہ داخلے کے امتحان میں فلاں پوزیشن حاصل نہیں کر سکیں اور آپ کو اتنے نمبر نہیں ملے لہذا آپ فلاں سبجیکٹ نہیں پڑھ سکتیں، آپ کو تو بس فلاں موضوع ہی دیا جائے گا، حالانکہ وہ موضوع نسوانی مزاج سے مطابقت رکھتا ہے نہ ہی اعلیٰ اہداف کے لئے سازگار ہے اور نہ ہی اس موضوع کی تعلیم کے نتیجے میں جو کام اس طالبہ کو ملنے والا ہے وہ اس کے لئے مناسب ہے۔ عورتوں کی تعلیم کے سلسلے میں میرے اعتبار سے ان چیزوں پر توجہ دینا ضروری ہے۔ یہ کوئی عیب کی بات نہیں ہے کہ عورت وہ سارے کام نہیں کر سکتی جو کام مرد انجام دیتا ہے۔ بالکل نہیں۔ عیب تو اس پیشے اور کام میں ہے جو عورتوں کی خداداد فطرت و طبیعت سے مطابقت نہ رکھتا ہو۔ تو یہ میرے معروضات ہیں، البتہ میں نے کچھ اور چیزیں بھی نوٹ کی تھیں مگر آج کے لئے اتنا ہی کافی ہے۔

عورتوں کا مسئلہ بڑا اہم ہے اور اس مسئلے کو بہترین انداز سے خود خواتین ہی حل کر سکتی ہیں۔ ہمارے یہاں اعلیٰ تعلیم یافتہ، اچھی فکر کی مالک، باصلاحیت، اچھا قلم اور اچھا اسلوب بیان رکھنے والی خواتین کی کمی نہیں ہے۔ آج ہمارے ملک میں ماشاء اللہ ایسی خواتین کی تعداد بہت زیادہ ہے۔ ہم نے یہ عرض کیا کہ وطن عزیز کی پوری تاریخ میں کبھی بھی

اتنی تعداد میں اعلیٰ تعلیم یافتہ، نمایاں صلاحیتوں کی مالک خواتین نہیں رہیں۔ نہ دینی علوم کے شعبے میں اور نہ یونیورسٹیوں کے اندر۔ اس کثیر تعداد میں اہل قلم خواتین، اتنی شاعرات، اس کثرت کے ساتھ محقق خواتین، مختلف شعبوں میں تحقیقاتی کام انجام دینے والی خواتین پہلے نہیں تھیں مگر اسلامی نظام کی برکت سے آج ہمارے پاس یہ نعمت ہے۔ یہ سب اسلام کی برکت ہے، یہ اسلامی جمہوریہ کی برکت ہے، عورت کے سلسلے میں امام خمینی رحمۃ اللہ علیہ کے روشن نقطہ نگاہ کی برکت سے ہے۔ یہ صورت حال ہمارے ملک میں پہلے کبھی نہیں رہی۔ ہمیں اللہ کا شکر ادا کرنا چاہئے، اس کی توفیقات پر سجدہ ریز ہونا چاہئے اور توفیقات میں اضافے کی دعا کرنا چاہئے، ان توفیقات پر بار بار شکر ادا کرنا چاہئے۔ شکر ادا کرنے کا طریقہ وہی جو ہم نے عرض کیا کہ اللہ کی جانب سے ملنے والی تعلیمات پر توجہ دی جائے اور مادہ پرستانہ ہدایات سے جو اہل مغرب اور امریکیوں کی جانب سے آرہی ہیں، جنہیں وہ بڑی ڈھٹائی سے پیش کر رہے ہیں اور ہنگامہ آرائی کر رہے ہیں، روگردانی کی جائے۔ ان کی ان ہدایات کے خلاف کوئی لب کشائی کرے تو اس پر ٹوٹ پڑتے ہیں، لیکن ان کی اس تشہیراتی یلغار پر توجہ نہیں دینا چاہئے بلکہ اپنے راستے پر آگے بڑھنا چاہئے۔

والسلام علیکم ورحمۃ اللہ وبرکاتہ

سید علی خامنہ ای

20 اپریل 2014



سیرت زہرا علیہا السلام ہمارے لئے نمونہ عمل ہے

بِسْمِ اللّٰهِ الرَّحْمٰنِ الرَّحِیْمِ

اللہ تعالیٰ اس عید سعید کو اس عظیم یوم ولادت کو تاریخ اسلام کے اس مسعود دن کو آپ تمام بھائیوں بہنوں، ذاکرین و شعرا اور مناقب حضرت زہرا بیان کرنے والے حضرات نیز تمام ملت ایران کے لئے بابرکت قرار دے۔ اللہ تعالیٰ کا اپنے پورے وجود سے شکر گزار ہوں کہ اس نے یہ مہر آمیز قلوب اور یہ خروشاں جذبہ محبت کسی سرمائے کی مانند ہماری قوم کے لئے، ہماری خوش بختی کے لئے اور ہماری عزت و آبرو کے لئے مرحمت فرمایا۔ اگر ان الہی و ربانی ہستیوں کا عشق و علاقہ اور اہل بیت علیہم السلام کی محبت و مودت (ہمارے دلوں میں) نہ ہوتی تو شیعہ مسلک اپنی تمام تر مستحکم تعلیمات کے باوجود تاریخ اور وقت کے پر پیچ و خم راستے میں ان دشمنیوں کا سامنا ہونے کے بعد باقی نہ رہ پاتا۔ ان جذبات کو، اس جوش و ولولے کو معمولی شے نہیں سمجھنا چاہئے۔ بے شک حق بات کو ثابت کرنے کے لئے منطقی استدلال کا زیادہ اثر ہوتا ہے اور منطق و فلسفے کی مدد کے بغیر حق بات کو بھی باقی رکھ پانا ممکن نہیں ہے لیکن حق کی جانب میلان و رجحان کا یہ پھیلتا دائرہ اور طول تاریخ اسلام میں اس حق کی بقاء محبت و مودت اور قلبی و جذباتی علاقہ و لگاؤ کے بغیر ممکن نہ تھی۔ چنانچہ آپ دیکھئے کہ آغاز اسلام سے اب تک فکری و عقلی امور قلبی و جذباتی رابطوں سے منسلک رہے ہیں۔

آپ تاریخ میں دیکھتے ہیں کہ پیغمبر اکرم ﷺ فتح مکہ کے ایام میں یعنی ہجرت پیغمبر کے آٹھ سال بعد، وضو کر رہے ہیں اور آپ کے اصحاب کرام آپ کے چہرے سے ٹپکنے والے وضو کے پانے کے قطرے جمع کرنے میں ایک دوسرے پر سبقت لے جانے کی

کوشش کرتے ہیں، تاکہ ان قطروں کو بعنوان تبرک اپنے چہروں پر ملیں تو وہی قلبی رشتے اور علاقے کی نشانی ہے۔ یہ قلبی خضوع و خشوع اور نبوی تعلیمات و معارف پر عقیدہ و یقین رکھنے سے الگ ایک چیز ہے۔ یہ ایسی چیز ہے جو ابوسفیان جیسے بدترین دشمن کو حیرت زدہ کر دیتی ہے۔ اس نے یہ منظر دیکھا تو بے ساختہ کہنے لگا کہ میں نے بہت سلطنتیں، حکومتیں اور طاقتیں دیکھیں لیکن کسی کو اس طرح لوگوں کے دلوں میں جگہ بناتے نہیں دیکھا جس طرح آج میں اسلام کی طاقت کو دیکھ رہا ہوں۔ یہ قلبی اور جذباتی رشتہ ہے۔ اس کی حفاظت کرنی چاہئے۔

صدیقہ کبریٰ حضرت فاطمہ زہرا سلام اللہ علیہا تاریخ بشر کی سب سے عظیم خاتون، افتخار اسلام، اس دین اور اس قوم کے لئے مایہ ناز ہستی ہیں۔ حضرت فاطمہ زہرا سلام اللہ علیہا کا مقام و مرتبہ ایسا عظیم مقام و مرتبہ ہے کہ ہم جیسے معمولی انسانوں کے لئے اس کا تصور ناممکن یا پھر بے حد دشوار ہے۔ کیونکہ وہ معصوم ہیں۔ فرائض اور منصب کے اعتبار سے نہ تو آپ پیغمبر ہیں اور نہ ہی منصب کے اعتبار سے امام یا جانشین پیغمبر، لیکن آپ کا رتبہ پیغمبر و امام کی مانند ہے۔ ائمہ معصومین علیہم السلام بھی حضرت فاطمہ زہرا سلام اللہ علیہا کا نام بڑے احترام اور عقیدت سے لیتے تھے۔

اس باعظمت ہستی کی پوری زندگی میں ایک طرف علم و حکمت اور عرفان و معرفت موجزن ہے اور نتیجے میں ہم دیکھتے ہیں کہ آپ کے معروف خطبہ فدکیہ میں جسے تمام شیعہ علماء نے نقل کیا ہے اور ساتھ ہی بعض سنی علمائے کرام نے بھی اس کے چند فقرے اور بعض نے پورا خطبہ نقل کیا ہے۔ جب ہم اس پر غور کرتے ہیں تو خطبے میں حمد و ثنائے پروردگار والے حصے میں، تمہیدی حصے میں آپ کی زبان سے علم و معرفت لا متناہی سلسلہ جاری و ساری نظر آتا ہے جو آج ہمارے پاس بحمد اللہ محفوظ ہے حالانکہ آپ مقام تعلیم میں نہیں تھیں، علم و دانش کے موضوع پر خطبہ نہیں دے رہی تھیں، یہ تو ایک سیاسی بحث تھی۔ ہماری قوت ادراک جس بلندی تک جاسکتی ہے اتنے باعظمت معارف اور الہی تعلیمات ہمیں اس خطبے میں ملتے ہیں۔ اس خطبہ مبارک میں الہی معرفتوں اور تعلیمات کا ذکر ہے۔ دوسری جانب آپ کی

زندگی مجاہدت و جانفشانی سے پر نظر آتی ہے۔ ایک جانب از اور فدا کار سپاہی کی مانند آپ مختلف شعبوں میں فعال اور سرگرم کردار ادا کرتی نظر آتی ہیں۔ بچپن سے ہی مکے میں، شعب ابوطالب میں، اپنے والد گرامی کی معاونت و مدد سے لیکر مدینہ میں زندگی کے دشوار مراحل میں حضرت امیر المومنین کی ہمراہی و معیت تک، جنگوں میں، غربت میں، خطرات میں، مادی زندگی کی سختیوں اور گونا گوں مشکلات میں، پیغمبر اسلام کی رحلت کے بعد حضرت علی کو پیش آنے والے پر محن دور میں، خواہ وہ مسجد النبی ہو یا علالت کا زمانہ ہر لمحہ آپ مجاہدت و سعی و کوشش میں مصروف رہیں، ایک مجاہد حکیم کی مانند، ایک مجاہد عارف کی طرح۔ نسوانی فرائض کے نقطہ نگاہ سے بھی آپ نے زوجہ اور ماں کا کردار ادا کرنے، بچوں کی تربیت اور شوہر کی خدمت کا ایک مثالی نمونہ پیش کیا۔ اس با عظمت ہستی کا امیر المومنین علیہ السلام سے جو خطاب نقل کیا گیا ہے وہ امیر المومنین علیہ السلام کے تئیں آپ کی فرماں برداری و اطاعت شعاری اور خضوع و خشوع کی علامت ہے، اس کے علاوہ بچوں کی تربیت، امام حسن علیہ السلام اور امام حسین علیہ السلام جیسے بچوں کی تربیت اور حضرت زینب علیہا السلام جیسی ہستی کی تربیت یہ ساری چیزیں نسوانی فرائض کی ادائیگی، تربیت اولاد اور نسوانی مہر و محبت کے اعتبار سے ایک نمونہ خاتون کی علامتیں اور نشانیاں ہیں اور یہ ساری کی ساری خصوصیات و صفات اٹھارہ سال کی عمر میں! ایک اٹھارہ انیس سالہ لڑکی جس میں یہ روحانی و اخلاقی خوبیاں ہوں، جس کا یہ طرز سلوک ہو وہ کسی بھی معاشرے، کسی بھی تاریخ اور کسی بھی قوم کے لئے قابل فخر اور مایہ ناز ہستی ہے۔ اس عظیم ہستی کی کوئی اور مثال نہیں ملتی۔ ان معارف اور حقائق سے آگاہی پا کر انسان آپ کے اخلاق و کردار سے آشنا ہوتا ہے لیکن اگر جذباتی لگاؤ نہ ہو، محبت نہ ہو، وہ اشتیاق و عقیدت نہ ہو، جس کے باعث آنکھوں سے آنسو جاری ہو جاتے ہیں خواہ مصیبتیں سن کر یا منقبت بیان کئے جانے کے وقت، تو انسان کسی نتیجے پر نہیں پہنچ پائے گا۔ یہ ایک الگ بات ہے۔ یہی روحانی و دینی رابطہ اور رشتہ ہے جس کی حفاظت ضروری ہے۔

تاریخ تشیع کے آغاز سے اب تک اس مکتب فکر کا ایک بنیادی اور اساسی عنصر یہ

جذباتی رشتہ رہا ہے۔ البتہ منطق پر استوار جذباتی رشتہ، حقائق پر مرکوز جذباتی رشتہ، جھوٹے جذبات پر استوار رشتہ نہیں۔ چنانچہ آپ قرآن میں بھی دیکھتے ہیں کہ اجر رسالت ہے، قرابت داروں سے محبت و عقیدت۔

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ ط

کہہ دو کہ میں اس کا تم سے صلہ نہیں مانگتا مگر (تم کو) قرابت کی

محبت (تو چاہئے)۔ [۱]

یہ بہت اہم نکتہ ہے جس پر توجہ دینا چاہئے۔ اس محبت و عقیدت کے باب میں کوئی غلط فہمی پیدا کرنا خواہ وہ کسی بھی صورت میں ہو، اہل بیت اطہار سے محبت و عقیدت اور ان کی پیروی کے عظیم مکتب فکر سے خیانت ہے۔ اس محبت و عقیدت کی حفاظت کرنی چاہئے۔ چنانچہ آپ دیکھتے ہیں کہ ائمہ علیہم السلام کے دور میں محدثین اور فقہاء کی ایک بڑی تعداد حضرت امام جعفر صادق علیہ السلام اور حضرت امام محمد باقر علیہ السلام اور دیگر ائمہ علیہم السلام کی خدمت میں حاضر رہ کر تعلیمات اور احکام نقل کرتی تھی۔ شرعی باتیں نقل کرتی تھی، اخلاقی اقدار نقل کرتی اور اسے تحریری شکل دیتی تھی لیکن غور کیجئے تو یہ اندازہ ہوتا ہے کہ ان تمام لوگوں کے درمیان دُعا پر خراسی پر خاص توجہ ہے، سید حمیری پر خاص نگاہ ہے، کمیت ابن زید پر خاص التفات ہے۔ ائمہ علیہم السلام کی درس گاہ میں زرارہ اور محمد ابن مسلم جیسی عظیم ہستیاں نظر آتی ہیں لیکن امام علی رضا علیہ السلام دُعا پر خاص نظر عنایت رکھتے ہیں، امام جعفر صادق علیہ السلام سید حمیری پر خاص نظر لطف رکھتے ہیں۔ اس کی وجہ یہ ہے کہ وہ قلبی اور جذباتی رشتہ جو شعرا کے اشعار میں، مدح خوانوں کی مدح سرائی میں اور ذاکرین کے ذکر میں بخواتم پایا جاتا ہے وہ دوسروں کے ہاں نہیں ملتا اور اگر ملتا بھی ہے تو کمزور ہوتا ہے یا یوں کہیں کہ خاص موثر نہیں ہوتا۔ تاریخ تشیع میں شعر، تذکرے اور مدح سرائی میں یہ خصوصیت بخواتم موجود ہے۔ آپ حضرات کی اکثریت ذاکر و مداح اہل بیت کی ہے تو یہ آپ کے لئے ایک

بلند مرتبہ ہے۔ میرا مقصد یہ نہیں ہے کہ آپ نے جو پیشہ اختیار کیا ہے اور جو فرائض اپنے دوش پر اٹھائے ہیں اس کی حقانیت ثابت کروں، یہ تو ثابت شدہ ہے۔ آپ اپنی رغبت و چاہت سے اس وادی میں وارد ہوئے ہیں، انشاء اللہ آپ رحمت الہی کے حقدار اور اہل بیت علیہم السلام کی توجہ و التفات کے مستحق قرار پائیں گے۔ میں یہ کہنا چاہتا ہوں کہ ہمیں اس طرز فکر کو بخوبی پہچانا چاہئے اور جو چیز ائمہ علیہم السلام کی توجہ کا مرکز ہے اس سے فیض یاب ہونا چاہئے۔ میں ذاکرین اہلبیت اطہار کی خدمت میں یہ عرض کرنا چاہوں گا کہ آپ کا یہ عمل بڑا شرف اور اہم عمل ہے۔ تشیع کی بقا میں، شیعیت کے ایمان کی حفاظت میں اور پیروی اہل بیت کے سلسلے میں اس کا بڑا اہم کردار ہے۔ آپ اس کی قدر کیجئے۔

بیس سال سے زائد عرصے سے ہر سال آج کے دن یہ نشست منعقد ہوتی ہے۔ شعرا و ذاکرین اور شاعری و سخنوری کے بارے میں بہت سی باتیں بیان کی جا چکی ہیں۔ ہم نے بھی عرض کی ہیں، ویسے اچھے اقدامات، اچھی پیشرفت بھی دیکھنے میں آرہی ہے لیکن میں یہ کہوں گا کہ گنجائش اس سے کہیں زیادہ ہے۔ اس سالانہ جلسے میں شرکت کرنے والے حضرات سے شائد میں یہ بات کئی بار کہہ چکا ہوں کہ کبھی ممکن ہے کہ آپ کا ایک شعر ایک ماہر مقرر کی ایک گھنٹے کی مدلل تقریر سے زیادہ موثر ثابت ہو۔ تو اس میدان میں گنجائش بہت زیادہ ہے، اس سے فائدہ اٹھانے کی ضرورت ہے۔ اس طریقے کا استعمال کر کے اور جذباتی پہلوؤں کی مدد سے معارف اہل بیت کو ملک کے گوشے گوشے میں جا کر لوگوں کے دلوں کی گہرائیوں میں اتارا اور مستحکم کیا جاسکتا ہے۔ یہ کوئی معمولی چیز نہیں ہے۔ آج ہمیں اس کی ضرورت ہے۔ ہمیں اس کی دائمی احتیاج ہے۔ ہمیں اپنے ایمان کو مستحکم بنانے کی ضرورت ہے، اسے پائیدار بنانے کی ضرورت ہے۔ دشمن کی مختلف النوع تشہیراتی مہم ہمیں درغلانہ دے، اس کے لئے ہمیں ہمیشہ اس چیز کی ضرورت ہے۔ اس وقت حق و صداقت کے دشمن، اسلام کے دشمن، معرفت اہل بیت اطہار کے دشمن موثر حربوں کے ساتھ میدان میں سرگرم عمل ہیں۔ آج وہ ہمیشہ سے زیادہ لیس ہیں، مختلف طریقے استعمال کر رہے ہیں کہ اس

معاشرے کو جس نے حق کے لئے قیام کیا اور پورے عالم اسلام کی توجہ اپنی جانب مبذول کرائی، جس نے سامراج کے پنچے کو مروڑ کیا، اسے یعنی جمہوری اسلامی معاشرے، یعنی ایران اسلامی کے معاشرے کو کمزور کر دیں، اس کی طاقت و توانائی محدود کر دیں، مسلمان قوموں اور امت اسلامیہ کی نگاہ میں اس کے عز و وقار کا خاتمہ کر دیں۔ وہ ان کوششوں میں لگے ہوئے ہیں۔

آپ ایرانی عوام نے ان تیس برسوں میں بڑے کارہائے نمایاں انجام دئے۔ ملت ایران کے دشمن بڑے ڈھیٹ لوگ ہیں۔ تمام تسلط پسند، لٹیرے، بڑے سرمایہ دار، طاقتور گینگ، دولت و ثروت کے مافیائی گروہ آپ کے مقابلے میں کھڑے ہیں۔ آپ نے ان لوگوں پر لگام لگائی ہے، ان کے لئے مشکلیں ایجاد کی ہیں۔ ملت ایران نے ان تیس برسوں میں بڑا موثر کردار ادا کیا ہے۔ یہ جو دشمنی برتی جا رہی ہے، ملت ایران سے جو یہ کینہ نکالا جا رہا ہے وہ بلا وجہ نہیں ہے۔ اگر آپ نے اس لوٹ اور غارت گری کا راستہ بند نہ کیا ہوتا، اگر سامراجی طاقتوں کے تسلط اور توسیع پسندی کی راہ میں مشکلات اور دشواریاں کھڑی نہ کی ہوتیں تو آپ سے اس طرح دشمنی نہ نکالی جاتی۔ آج یہ دشمن اس کوشش میں ہیں کہ ملت ایران کو جوش و جذبہ بھر دینے والے سرچشمے یعنی روشن و مدلل عقیدے و ایمان سے محروم کر دیں۔ وہ طرح طرح کی روشیں استعمال کرتے ہیں، باطل کی ترویج کرتے ہیں، گونا گوں مشغلے ایجاد کرتے ہیں، فکری مشغلے پیدا کرتے ہیں، شہوانی باتوں کی ترویج کرتے ہیں، سیاسی ایشو چھیڑتے ہیں، فتنہ پروری کرتے ہیں، یہ سب ایک ہی منصوبے کے مختلف حصے ہیں۔ اب ان کے مقابلے میں کیا کرنا چاہئے؟ اس ایمان کی تقویت کرنی چاہئے جو ملت ایران کے قیام اور ثابت قدمی و پائیداری کا سرچشمہ ہے۔

اس عظیم کام کی انجام دہی میں جو چیزیں موثر اور نتیجہ خیز ثابت ہو سکتی ہیں ان میں ایک یہی اسلامی تعلیمات اور روحانی و انقلابی معارف کی واضح اور روشن طریقے سے ترویج کرنا اور دلوں کو محبت اہل بیت سے معمور اور انسانی وجود کو ان کے عشق سے معطر کرنا ہے۔ یہ

فریضہ آج ہم سب کے دوش ہر ہے۔ اس فریضے کا ایک حصہ شعراء کے دوش پر ہے جو بہت اہم حصہ بھی ہے۔ آپ کو اپنے فن کو اس نقطہ نگاہ سے دیکھنا چاہئے۔ جب آپ مدح سرائی کے لئے کھڑے ہوں تو آپ کے اندر یہ احساس پیدا ہونا چاہئے کہ آپ مبلغ دین کی حیثیت سے، دینی حقائق کا پیغام نشر کرنے والے کی حیثیت سے بہت موثر جگہ پر کھڑے ہیں۔ جب یہ احساس پیدا ہو جائے گا تو آپ شعر کا انتخاب بھی احتیاط سے کریں گے، ادائیگی اور پیش کرنے کے انداز کے سلسلے میں بھی احتیاط سے کام لیں گے۔ جو لوگ اس فریضے کی ادائیگی کرنا چاہتے ہیں ان کے لئے کچھ محدود دیتیں ہوتی ہیں، کچھ باتوں کا لحاظ رکھنا ضروری ہوتا ہے۔ یہ کام خود آپ حضرات کو کرنا ہے۔ آج اگر کوئی سوال کرے کہ جناب ”مداحی یا روضہ خواں“ کے پیشے کے لئے کیا چیزیں ضروری ہیں؟ اگر کوئی ”مداح“ بننا چاہتا ہے تو اسے کن چیزوں کی ضرورت ہے؟ جواب میں آپ دو تین چیزیں گنوائیں گے۔ آپ کہیں گے کہ اس کی آواز اچھی ہو، اچھا حافظہ ہو کہ اشعار یاد کر سکے، ساتھ ہی مزاج بھی مداحی کا ہو۔ ایک انسان بس اچھی آواز اور اچھے حافظے کی بنا پر ”مداح یا روضہ خواں“ بن جائے! میری نظر میں اتنا ہی کافی نہیں ہے۔ آپ ”مداح یا روضہ خواں“ کو ایک معلم کی حیثیت سے دیکھئے جو اپنے سامعین کو کچھ چیزیں سکھانا چاہتا ہے۔ آپ سب میں اس کی صلاحیت ہے۔ کسی کو اس دائرے سے باہر نہیں نکالنا چاہئے۔ جس میں بھی یہ شوق ہے آگے آئے۔ بہت اچھی بات ہے لیکن اپنے اندر اس کی صلاحیت پوری طرح پیدا کرے۔

آپ جو اشعار پڑھیں وہ معرفت کے اشعار ہوں، سبق آموز اشعار ہوں۔ خواہ حالات حاضرہ سے متعلق ہوں جیسے آج بعض صاحبان نے اشعار پڑھے جن میں معاشرے کے موجودہ مسائل کو موضوع بنایا گیا تھا، یہ بہت اہم چیز ہے، اگاہی بخش عمل ہے۔ خواہ دوسرے اشعار ہوں جن کا موضوع کچھ اور ہو۔ مثال کے طور پر آپ حضرت فاطمہ زہرا سلام اللہ علیہا کو شناخت کرانا چاہتے ہیں تو اس انداز سے متعارف کرائیئے کہ مسلمان انسان، مسلمان خاتون، مسلمان نوجوان اس سے سبق حاصل کرے۔ اس سراپا

تقدس و پاکیزگی، جہاد و سعی، حکمت و معنویت ہستی کے تئیں اپنے دل میں خضوع و خشوع کے جذبات اور یگانگت کا احساس کرے۔ یہ انسانی فطرت ہے۔ انسان کمال کی جانب راغب وائل ہے۔ اگر ہو سکا تو ہم اپنے اندر کمالات پیدا کرتے ہیں اور اگر ممکن نہ ہو تو جو بھی صاحب کمال ہے اس کی جانب فطری طور پر راغب ہو جاتے ہیں۔ تو ہمیں چاہئے کہ حضرت فاطمہ زہرا سلام اللہ علیہا، حضرت امیر المؤمنین علیہ السلام اور ائمہ اطہار علیہم السلام کے ذوات مقدسہ میں پائے جانے والے کمالات کو سامعین کے سامنے پیش کریں اور ہمارا سامع شعر کے پیرائے میں مقفی کلام کی صورت میں اور ساتھ ہی اچھی آواز میں پیش کئے جانے والے معرفت کے اس جام کو نوش کرے جو اس کے پورے وجود میں اتر جائے۔ یہ کام بہت سے مقررین نہیں کر پاتے، بہت سے فنکار اس سے قاصر نظر آتے ہیں، اساتذہ عاجز دکھائے دیتے ہیں لیکن آپ اس پر قادر ہیں۔ میں نے بارہا سفارش کی ہے اور ایک بار پھر اس کا اعادہ کرنا چاہوں گا کہ آپ اپنے بیان کو دو حصوں میں تقسیم کیجئے۔ ایک حصہ اخلاقیات اور تعلیمات پر مبنی ہو، ہمیں آج اخلاقیات کی اشد ضرورت ہے، تعلیمات کی بے حد ضرورت ہے۔ ضروری ہو گیا ہے کہ ہماری موجودہ نسل، ہماری نوجوان نسل امید و بلند ہمتی سے سرشار، مستقبل کے تعلق سے اچھی فکر کی مالک، مومن باللہ اور اہل بیت اطہار سے قلبی وابستگی رکھنے والی ہو۔ ہمیں اس بات کی ضرورت ہے کہ ہمارے نوجوان اسلامی مملکت ایران سے اپنے تعلق پر فخر کریں، امام خمینی علیہ السلام پر فخر کریں، اسلامی جمہوریہ پر فخر کریں، اپنے دین و مذہب پر فخر کریں اور پیروی اہل بیت پر نازاں رہیں۔ آج ہمیں ایسے نوجوانوں کی ضرورت ہے جو اس نظریے کا حامل ہو کہ اس کا مستقبل، اس کے معاشرے کا مستقبل اور اس کے اس عظیم کنبے کا مستقبل اس کی محنت و مشقت اور جانفشانی پر منحصر ہے۔ وہ محنتی ہو، اہل عمل ہو، سنجیدہ و متین ہو، تندہی سے کام کرنے والا ہو، سست، کاہل اور لالہ بالی نہ ہو۔ یہ تربیت کیسے کی جاسکتی ہے؟ آپ اس میں اہم رول ادا کر سکتے ہیں۔ لہذا آپ کے بیان کے ایک حصے میں ایسے اشعار ہوں جو ان مفاہیم کی ترویج کریں۔ بیان کا سب سے

بہترین اسلوب بالواسطہ بیان ہے۔

اچھے اشعار کی صورت میں آپ معارف اہل بیت کی ترویج کیجئے، اسی مقام پر شعرا کے کردار کی اہمیت اجاگر ہوتی ہے۔ آج خوش قسمتی سے ہمارے ہاں اچھے شعرا کی کمی نہیں ہے۔ آج ہی جو اشعار یہاں پڑھے گئے، بہت اچھے اشعار تھے۔ آج بھم اللہ اچھے شعراء، خوش اسلوبی بیان کے مالک افراد جو حقائق کی ادائیگی اور انہیں شعری پیرائے میں ڈھالنے میں مہارت رکھتے ہیں، موجود ہیں، ان افراد کو تلاش کیجئے۔ آپ ”مداح“ ہیں اگر آپ اچھے اشعار کے متلاشی ہوں تو شاعر کا چشمہ شعری بھی اپنی فیاضی شروع کر دے گا۔ آپ کو ضرورت ہوگی تو شاعر شعر کہے گا۔ جب آپ شاعر کا کلام پیش کریں گے تو شعر لکھنے کا اس کا شوق اور بھی بڑھ جائے گا، اس طرح دو طرفہ فروغ وجود میں آئے گا۔ شاعر آپ کی مدد کرے گا اور آپ شاعر کی معاونت کریں گے۔

آپ کے بیان کا دوسرا حصہ اہلبیت علیہم السلام کی مدح سرائی اور مصائب کے بیان پر مبنی ہونا چاہئے۔ مصائب پڑھنے کے سلسلے میں ہم نے اسی جلسے میں کئی بار اور دوسرے مواقع پر بھی یہ عرض کیا کہ واقعے کی صحیح ترجمانی ہونی چاہئے۔ یہ صحیح ہے کہ آپ اپنے مخاطب کو گریاں دیکھنا چاہتے ہیں لیکن گرنے کے لئے آپ واقعے کی ترجمانی کے اپنے انداز اور اسلوب کو موثر بنائیے ایسی باتیں نہ پڑھئے جن کا اصلی واقعے سے کوئی تعلق نہیں ہے۔ ماضی میں ہمیں معلوم ہے بعض افراد مجلسوں میں ایسی باتیں پڑھتے تھے جو اصلی واقعے سے الگ ہیں، دوران مجلس اچانک ذہن میں بات آئی اور لگا کہ سامعین کو رولانے کے لئے مناسب ہے فوراً پڑھ ڈالا اور سامعین کو گریہ کروا دیا۔ یہ بات ٹھیک نہیں ہے۔ لوگوں کے آنسو نکالنا مقصود نہیں ہے۔ مقصود اس غمگین دل کو پاکیزہ معرفتوں سے متصل کر دینا ہے جو آنکھوں میں اشک پیدا کرتا ہے اور آنکھیں اشکبار ہو جاتی ہیں، البتہ فن کی مدد سے۔

ہمارے ہاں مشہد میں ایک ”مداح یا روضہ خواں“ بڑے معروف تھے، رکن الواعظین۔ اللہ ان کی مغفرت فرمائے۔ یہ پچاس سال پرانی بات ہے۔ وہ منبر پر جاتے تو

سامع حضرات کی آنکھوں سے آنسوؤں کی برسات شروع ہو جاتی۔ وہ بارہا یہ بات کہتے تھے کہ میں کبھی بھی نیزہ و خنجر کا نام نہیں لیتا، واقعی ایسا ہی تھا۔ میں نے بارہا نہیں دیکھا اور سنا۔ واقعے کی اتنی فنکارانہ انداز میں ترجمانی کرتے تھے کہ مجلس منقلب ہو جاتی تھی۔ کبھی نہیں کہتے تھے کہ قتل کر دیا کبھی نہیں کہتے تھے کہ ”تیر چلائے“، کبھی نہیں کہتے تھے کہ ”اس طرح تلوار ماری“، کبھی نہیں کہتے تھے کہ ”اس طرح خنجر چلایا“، تو فنکارانہ انداز میں مصائب پڑھے جاسکتے ہیں۔ البتہ یہ بھی بتا دوں کہ ”مداح حضرات“، جنہیں پہلے روضہ خوان کہا جاتا تھا جنہیں سننے کا اب کم ہی اتفاق ہوتا ہے لیکن بعض اوقات ”مداح حضرات“ سے مستفیض ہونے کا موقع مل جاتا ہے، یہ جو زور دیتے ہیں کہ باواز بلند گریہ کیا جائے، یہ ضروری نہیں ہے، بے آواز بھی گریہ کیا جاسکتا ہے۔ جب سینہ زنی کرنا ہوتی ہے تو اس بات پر زور دیتے ہیں کہ یہ آواز گریہ اتنے بڑے مجمع کی آواز گریہ نہیں ہے، اسی طرح جب سامعین صلوات پڑھتے ہیں تو بھی اصرار کرتے ہیں کہ یہ صلوات اتنی بڑی تعداد کی صلوات کی آواز نہیں ہے۔ صلوات کا مسئلہ یہ ہے کہ دل ہی دل میں بھی پڑھی جاسکتی ہے۔ ان چیزوں کے ذریعے مجلس میں سماں باندھنا ضروری نہیں ہے۔ آپ ایسا کچھ کیجئے کہ سامعین کی ساری توجہ آپ کی جانب خود بخود مرکوز ہو جائے۔ جب سامعین کے دل آپ کے ہاتھ میں آگئے تو سمجھئے کہ مقصود حاصل ہو گیا۔ اب اگر سامعین آہستہ گریہ کرتے ہیں تو بھی مقصود حاصل ہے۔ سامعین نے آپ کی جانب توجہ مرکوز کی تو آپ کا مقصود حاصل ہو گیا۔ بنا بریں ہماری آج کی گفتگو کا مقصد حاصل یہ ہے کہ ”مداحی یا روضہ خوانی“ بہت باعظمت عمل ہے، بہت اہم عمل ہے، بہت موثر فن ہے، یہ جہاد فی سبیل اللہ کا نمایاں مصداق بن سکتا ہے۔ یہ جو آپ فرماتے ہیں کہ ہم میدان میں اترنے کے لئے آمادہ ہیں، یہ آمادگی کئی طرح کی ہوتی ہے۔ کبھی فوجی جنگ ہوتی ہے تو کبھی انسان کو ایسے دشمن کا سامنا کرنا پڑتا ہے جو ثقافتی یلغار اور نرم جنگ کا ماہر ہے۔ یہ بھی ایک طرح کی جنگ ہے، اس کے اپنے تقاضے ہیں۔ آپ ”مداح“ حضرات کے لئے جہاد یہ ہے کہ اپنی موثر باتیں فنکارانہ انداز میں لوگوں کے

دلوں میں اتاریں۔ فنکارانہ انداز کے بارے میں یہ عرض کروں گا کہ آواز تو آپ سب کی اچھی ہے، جو اشعار آپ پڑھ رہے ہیں ان میں بعض اشعار اچھے نہیں ہیں۔ ممکن ہے کہ چند لوگوں کو یہ پسند آجائیں لیکن مناسب یہ ہے کہ آپ کے اشعار میں متانت ہو آپ کے پیغام کے مطابق ہوں۔ یہ بھی بہت بنیادی نکتہ ہے۔

دعا کرتا ہوں کہ اللہ تعالیٰ حضرت زہرا سلام اللہ علیہا کے طفیل میں آپ سب کو کامیاب کرے اور آپ کی زحماتوں کو درجہ قبولیت عطا کرے۔ پالنے والے! محمد و آل محمد کا صدقہ حضرت فاطمہ زہرا سلام اللہ علیہا کی برکتوں سے ہمارے ملک، ہمارے معاشرے اور ہمارے قلوب کو ہمیشہ معمور رکھ۔ پالنے والے! دنیا و آخرت میں ہمیں اس خاندان سے جدا نہ کرنا۔ پالنے والے! ہمیں حضرت بقیۃ اللہ الاعظم امام زمانہ علیہ السلام ارواحنا فداه کی دعاؤں سے مستفیض فرما۔ ہمیں دنیا و آخرت میں انہی برگزیدہ ہستیوں کے ساتھ محشور فرما۔ پروردگارا! ہمارے شہداء اور ہمارے امام خمینی رحمت اللہ علیہ کو حضرت فاطمہ زہرا سلام اللہ علیہا اور ائمہ اہلبیت علیہم السلام کے ساتھ محشور فرما۔

والسلام علیکم ورحمۃ اللہ وبرکاتہ

سید علی خامنہ ای

20 جون 2010



فاطمہ زہرا سَلَامُ انسانیت کی معراج

میں اسلام کے نام سے اپنی بات کا آغاز کرتا ہوں اور اسلام کے پیغام کو عظیم پیغام مانتا ہوں۔ اپنی خواتین پر مجھے فخر ہے، اس کی وجہ یہ ہے کہ جب بھی کوئی دعویٰ عمل کے مرحلے کے نزدیک پہنچ جاتا ہے تب اسے اس کی حقیقی اہمیت حاصل ہوتی ہے ہم ایک طرف تو خواتین کے مسئلے میں اور دوسری طرف علم و سائنس کے مسئلے میں جبکہ دوسرے پہلو سے انسانیت کی خدمت کے مسئلے میں خاص نقطہ نظر کے حامل ہیں۔ ہمارا نقطہ نظر اسلام کے تناظر میں ہے۔ ہمارا یہ عقیدہ ہے کہ ایک اچھے انسانی معاشرے میں عورتیں اس بات کی صلاحیت رکھتی ہیں اور انہیں اس کا موقع بھی ملنا چاہئے کہ، اپنے طور علمی، سماجی، تعمیری اور انتظامی شعبوں میں اپنی کوشش اور بھرپور تعاون کریں۔ اس زائے سے مرد اور عورت میں کوئی فرق نہیں ہونا چاہئے۔ ہر انسان کی تخلیق کا مقصد پوری انسانیت کی تخلیق کا مقصد ہے، یعنی انسانی کمال تک رسائی ایسی خصوصیات اور صفات سے خود کو آراستہ کرنا جن سے ایک انسان آراستہ ہو سکتا ہے۔ اس سلسلے میں مرد اور عورت کے درمیان کوئی فرق نہیں ہے۔ اس کی سب سے واضح علامت پہلے مرحلے میں تو حضرت فاطمہ زہرا سَلَامُ کی ذات باصفات ہے اور اس کے بعد انسانی تاریخ کی دیگر عظیم خواتین کا نام لیا جاسکتا ہے۔ حضرت فاطمہ زہرا سَلَامُ آسمان انسانیت آفتاب کی مانند ضوفشاں ہیں کوئی بھی ان سے بلند و برتر نہیں ہے، ہم دیکھ سکتے ہیں کہ آپ نے ایک مسلمان خاتون کی حیثیت سے اپنے اندر یہ صلاحیت پیدا کی کہ خود کو انسانیت کی اوج پر پہنچادیں۔ لہذا مرد اور عورت کے درمیان کوئی فرق نہیں ہے۔ شائد یہی وجہ ہے کہ اللہ تعالیٰ نے قرآن کریم میں جب اچھے اور برے انسانوں کی مثال دی ہے

تو عورت اور مرد دونوں سے متعلق مثال پیش کی ہے۔ ایک جگہ فرعون کی بیوی کا تذکرہ فرمایا ہے تو دوسرے مقام پر حضرت لوط اور حضرت نوح کی بیویوں کا ذکر فرمایا ہے

وَصَرَبَ اللَّهُ مَثَلًا لِّلَّذِينَ آمَنُوا امْرَأَتِ فِرْعَوْنَ م

اور مومنوں کے لئے (ایک) مثال (تو) فرعون کی بیوی کی

بیان فرمائی۔ ﴿۱۱﴾

اس کے مقابلے میں برے انسانوں کے لئے حضرت نوح اور حضرت لوط کی بیویوں کی مثال دی ہے۔

اسلام چاہتا ہے کہ تاریخ میں عورت کے سلسلے میں جو غلط تصور قائم رہا اس کی اصلاح کرے۔ مجھے حیرت ہے کہ معدودے چند مثالوں کے علاوہ ایسا کیوں ہے؟ کیوں انسان نے مرد اور عورت کے مسئلے میں ہمیشہ غلط فکرا اختیار کیا اور اس پر وہ مصر رہا۔ آپ انبیاء کی تعلیمات سے ہٹ کر دیکھیں تو عورتوں کے سلسلے میں جو بھی نظریات قائم کئے گئے ہیں ان میں مرد اور عورت کا مقام حقیقت سے دور ہے اور مرد و عورت کے درمیان جو نسبت بیان کی گئی ہے وہ بھی غلط ہے۔ حتیٰ بہت قدیمی تہذیبوں میں بھی جیسے کہ روم یا ایران کی تہذیب ہیں، عورت کے سلسلے میں جو تصور اور نظریہ ہے درست نہیں ہے۔ میں تفصیلات میں نہیں جانا چاہتا، آپ خود ہی اس سے واقف ہیں اور خود جائزہ لے سکتے ہیں۔ آج بھی دنیا کی وہی حالت ہے۔ آج بھی عورتوں کی حمایت کے بڑے بڑے دعوے اور اس کی ذات کے انسانی پہلو پر تاکید کے نعروں کے باوجود عورتوں کے سلسلے میں جو نظریہ ہے وہ غلط ہے۔ چونکہ یورپی ممالک، مسلم ممالک کی مقابلے میں ذرا تاخیر سے اس بحث میں شامل ہوئے ہیں اس لئے خواتین کے مسئلے میں ذرا دیر سے جاگے ہیں۔ آپ جانتے ہیں کہ گذشتہ صدی کے دوسرے عشرے تک یورپ میں کہیں بھی کسی بھی خاتون کو اظہار رائے کا حق نہیں ہوتا تھا جہاں جمہوریت تھی حتیٰ وہاں بھی عورت کو اپنا مال خرچ کرنے کا اختیار نہیں ہوتا تھا۔ بیسوی

﴿سورۃ التحریم: ۱۱﴾

صدی کے دوسرے عشرے سے یعنی 1916 یا 1918 سے رفتہ رفتہ یورپی ممالک میں فیصلہ کیا گیا کہ عورتوں کو بھی اپنے سرمائے کے سلسلے میں اپنی مرضی کے مطابق عمل کرنے کا اختیار دیا جائے اور وہ سماجی امور میں مردوں کے مساوی حقوق حاصل کرے۔ اس بنا پر یورپ بہت تاخیر کے ساتھ خواب غفلت سے جاگا اور بڑی دیر میں وہ اس مسئلے کو سمجھا اور اب ایسا لگتا ہے کہ وہ کھوکھلے دعوؤں کا سہارا لیکر اپنے اس پسماندگی کی تلافی کرنا چاہتا ہے۔ یورپی کی تاریخ میں کچھ ملکہ اور شہزادیاں گذری ہیں لیکن کسی ایک خاتون، ایک گھرانے، خاندان یا قبیلے کی عورتوں کا مسئلہ عورتوں کے عام مسئلے سے الگ ہے۔ تفریق ہمیشہ رہی ہے۔ کچھ عورتیں ایسی بھی تھیں جو اعلیٰ مقام تک پہنچیں کسی ملک کی حاکم بن گئیں اور انہیں حکومت وراثت میں مل گئی، لیکن معاشرے کی سطح پر عورتوں کو یہ مقام نہیں ملا اور ادا ان الہی کی تعلیمات کے برخلاف کہ جن میں اسلام کی تعلیمات سب سے زیادہ معتبر ہیں عورت ہمیشہ اپنے حق سے محروم رکھی گئی۔ آپ آج بھی دیکھ رہے ہیں کہ مغرب کی مہذب دنیا، عورتوں کے سلسلے میں اپنی شرمناک پسماندگی کی تلافی کرنے کے درپے ہے اور اس کے لئے ایک نیا طریقہ اختیار کر رہی ہے۔ میرا خیال ہے کہ یہ لوگ عورتوں کے انسانی پہلو کو سیاسی، اقتصادی اور تشہیراتی مسائل کی نذر کر دیتے ہیں۔ یورپ میں روز اول سے ہی یہ صورت حال رہی۔ اسی وقت سے جب خواتین کو ان کے حقوق دینے کے مسئلہ اٹھا، انہیں غلط معیاروں کا انتخاب کیا گیا۔ جب ہم دنیا کے فکری اور نظریاتی نظام پر نظر ڈالتے ہیں اور پھر اسلام کی تعلیمات کا مشاہدہ کرتے ہیں تو بڑی آسانی سے یہ بات سمجھ میں آ جاتی ہے کہ انسانی معاشرہ اسی صورت میں خواتین کے مسئلے میں اور مرد اور عورت کے رابطے کے تعلق سے مطلوبہ منزل تک پہنچ سکتا ہے، جب اسلامی تعلیمات کو من و عن قبول کرے اور بغیر کسی کمی بیشی کے ان تعلیمات پر عمل پیرا ہو۔ دنیا میں عورت کے تعلق سے ہمارا یہ خیال ہے۔ آج کی دنیا پرست تہذیبوں میں عورتوں کے سلسلے میں جو رویہ اختیار کیا جا رہا ہے، ہم اس سے ہم متفق نہیں ہیں اسے ہم عورتوں کے لئے سود مند اور معاشرے کے لئے مناسب نہیں

سمجھتے۔ اسلام چاہتا ہے کہ، خواتین، فکری، علمی، سیاسی اور سب سے بڑھ کر روحانی اور اخلاقی کمال کو پہنچیں۔ ان کا وجود معاشرے اور انسانی برادری کے لئے بھرپور انداز میں شمر بخش ہو۔ حجاب سمیت اسلامی تعلیمات کی بنیاد یہی ہے۔ حجاب، خواتین کو الگ تھلگ کر دینے کے لئے نہیں ہے۔ اگر کوئی حجاب کے سلسلے میں ایسا نظریہ رکھتا ہے تو یہ بالکل غلط اور گمراہ کن نظریہ ہے۔ حجاب درحقیقت معاشرے میں عورتوں اور مردوں کی جنسی بے راہ روی کو روکنے کے لئے ہے کیونکہ یہ صورت حال دونوں بالخصوص عورتوں کے لئے بہت خطرناک ہے۔ حجاب کسی بھی طرح سیاسی، سماجی اور علمی سرگرمیوں میں رکاوٹ نہیں ڈالتا اس کی زندہ مثال خود آپ لوگ ہیں۔ شائد کچھ لوگ حیرت میں رہے ہوں یا آج بھی حیرت زدہ ہوں کہ کسی بلند علمی مقام پر فائز کوئی خاتون اسلامی تعلیمات بالخصوص حجاب کی پابند ہو۔ یہ بات کچھ لوگوں کے لئے ناقابل یقین تھی اور وہ اس کا تصور بھی نہیں کر سکتے تھے۔ شاہ کی طاغوتی حکومت کے زمانے میں پردے کا مذاق اڑانے والوں کے ناروا سلوک کا تذکرہ تو چھوڑیں۔ اس زمانے میں یونیورسٹی میں بہت کم خواتین اور لڑکیاں باحجاب تھیں کہ جنہیں تمسخر اور استہزا کا نشانہ بنایا جاتا تھا، ہمارے اسلامی انقلاب کی جدوجہد میں عورتوں نے مرکزی کردار ادا کیا اور ان غلط نظریات پر خط بطلان کھینچ دیا۔ ہم نے مشاہدہ کیا کہ کس طرح خواتین نے انقلاب کے لئے بنیادی کردار ادا کیا اس میں کوئی مبالغہ آرائی نہیں کر رہا ہوں۔ ہم نے انقلاب کے دوران دیکھا کہ ہمارے ملک میں خواتین نے ہر اول دستے کی ذمہ داری سنبھالی۔ اگر خواتین نے اس انقلاب کو قبول نہ کیا ہوتا اور اس سے انہیں عقیدت نہ ہوتی تو یہ انقلاب کامیابی سے ہمکنار نہ ہوتا۔ مجھے یقین ہے کہ اگر خواتین نہ ہوتیں تو انقلابیوں کی تعداد خود بخود نصف ہو جاتی دوسری بات یہ ہے کہ ان کی عدم موجودگی کہ ان کے فرزندوں بھائیوں اور شوہروں پر بھی اثر پڑتا گھر کے ماحول پر اثر پڑتا کیوں کہ خواتین گھر میں اپنا خاص انداز رکھتی ہیں۔ خواتین کا بھرپور تعاون تھا جس کے نتیجے میں دشمن کی کمر ٹوٹ گئی اور ہماری تحریک آگے بڑھی۔ سیاسی شعبے میں بھی ہم نے خواتین کو دیکھا ہے اور دیکھ رہے ہیں،

وہ مسائل کے حل میں خاص صلاحیتوں سے آراستہ ہیں اور اسلامی نظام میں اہم ذمہ داریاں ادا کرنے پر قادر۔ یہ سلسلہ جاری ہے اور جاری رہنا چاہئے۔ علمی میدان میں بھی، خواتین کی پیش رفت کا مصداق آپ خود ہیں اسی طرح آپ کی بہنیں ہیں جو دیگر شعبوں میں مشغول ہیں۔ ہمارے معاشرے میں علم کے مختلف موضوعات کی تعلیم جو معاشرے کی تعمیر کے لئے لازمی ہے ہر فرد کے لئے ضروری ہے۔ آج تحصیل علم سماجی ذمہ داری ہونے کے ساتھ ہی شرعی فریضہ بھی ہے۔ تحصیل علم صرف ذاتی خصوصیت نہیں ہے کہ جس کے سہارے کوئی شخص کسی خاص مقام پر پہنچ جائے اور اسے اچھی آمدنی ہونے لگے۔ مسئلہ یہ ہے کہ جو افراد تحصیل علم پر قادر ہیں ان کے لئے تحصیل علم واجب ہے اسپیشلائزیشن واجب ہے۔ بقیہ موضوعات کی مانند میڈیکل سائنس کی تعلیم مردوں کی لئے واجب ہے تو عورتوں کے لئے اس سے بڑھ کر واجب ہے۔ کیوں کہ معاشرے میں خواتین کے مقابلے میں کام کے مواقع محدود ہیں۔ ہمارے پاس خاتون ڈاکٹروں کی کمی ہے اس بنا پر اسلام کے نقطہ نظر سے یہ مسئلہ حل شدہ ہے اور ہمارے معاشرے کے لئے ترقی ضروری ہے۔

آپ اپنا عملی پیغام دنیا کو دیں۔ میں یہ کہنا چاہتا ہوں کہ آپ خواتین کے پاس دنیا کے لئے پیغام ہے۔ اس پیغام کو منظم شکل دیں اور دنیا کے سامنے پیش کریں۔ پیغام صرف تحریری اور زبانی نہیں ہے، بلکہ عملی پیغام ہے۔ ایرانی خواتین بالخصوص وہ خواتین جنہوں نے اسلام کے تناظر میں اور اسلامی احکامات پر عمل آوری خاص کر حجاب کی پابندی کے ساتھ، مختلف علمی میدانوں میں پیش رفت کی ہے، دنیا کی طالبات کو عملی پیغام دیں کہ علم اور سائنس کا مطلب بے راہ روی نہیں ہے سائنس کا مطلب مرد اور عورت کے درمیان رابطے میں اخلاقی اصولوں کو نظر انداز کرنا نہیں ہے۔ بلکہ ان اصولوں پر عمل آوری کے ساتھ ساتھ تعلیم جاری رکھی جاسکتی ہے اور اعلیٰ علمی مدارج پر پہنچا جاسکتا ہے۔ آپ کا وجود اسلامی کے عالمی پیغام کا مظہر اور مصداق ثابت ہو سکتا ہے۔ میں آپ کی اس بات سے متفق ہوں کہ دنیا ادیان کا پیغام سننے کے لئے بیتاب ہے۔ آسمانی ادیان میں جو دین و دنیا کو

معاشرے کو سنوار دینے کی صلاحیت رکھنے کا دعویٰ کرتا ہے وہ اسلام ہے۔ عیسائیت اور دیگر ادیان اس وقت یہ دعویٰ نہیں کر رہے ہیں لیکن اسلام اس کا دعویدار ہے کہ اس کے پاس ایک آئیڈیل معاشرے کی تشکیل کی بنیادیں اور ضروری عناصر موجود ہیں وہ ان بنیادوں اور ستونوں کے سہارے ایک مثالی سماجی نظام اور معاشرہ تشکیل دے سکتا ہے۔ ہمیں چاہئے کہ تمام شعبوں میں بالخصوص علم و دانش کے شعبے میں اور خواتین کے تعلق سے یہ ثابت کریں کہ اسلام میں اس کی صلاحیت ہے۔

والسلام علیکم ورحمۃ اللہ

سید علی خامنہ ای

02 فروری 2008



دانشور، مفکرین اور اہل فن سے خطاب

بِسْمِ اللّٰهِ الرَّحْمٰنِ الرَّحِیْمِ

سب سے پہلے تو میں صدیقہ طاہرہ حضرت فاطمہ زہرا سلام اللہ علیہا کی ولادت اور اسی طرح آپ کی پاکیزہ نسل سے تعلق رکھنے والی شخصیت امام خمینی علیہ السلام کے یوم پیدائش کی مناسبت سے منعقدہ محفل عشق و مودت میں تشریف فرما تمام بھائیوں اور بہنوں کو مبارکباد پیش کرتا ہوں اور ان دوستوں کا تہہ دل سے شکریہ ادا کرتا ہوں جنہوں نے اپنے فن اور پروگراموں کے ذریعے ہمیں جام عشق اہل بیت سے سیراب کیا، کیا دلچسپ ادائگی، شعرا کی کیا خوب طبع آزمائی؟! (واقعی قابل تحسین ہے)

اہل بیت علیہم السلام کی محبت کی وادی واقعی جوہر فن کی نمائش کی بڑی مناسب وادی ہے، اس نورانی فضا میں حضرت فاطمہ زہرا سلام اللہ علیہا کی محبت کے جذبے اور ذوق و فن کے اظہار کا واقعی بہت موزوں اور بر محل ہے۔ حضرت فاطمہ زہرا سلام اللہ علیہا، اللہ تعالیٰ کا ”پر معنی کلام“ ہیں۔ آپ کا وجود ایک بحر بیکراں ہے۔ باذوق افراد، دانشور، مفکرین اور اہل فن اس وادی میں جتنا زیادہ فکری سیر کرتے ہیں، (معرفتوں کے) اتنے ہی موتی ان کی جھولی میں آتے جاتے ہیں۔ البتہ ہماری سفارش یہ ہے کہ اس بحر مواج میں اترنے کے لئے اہل بیت اطہار کی احادیث اور فرمودات کا سہارا لیا جائے۔

جیسا کہ ایک صاحب نے اپنے اشعار میں بھی اس نکتے کی جانب اشارہ کیا کہ اس خاندان کی معرفت کا راستہ خود اسی خاندان کے پاس ہے۔ ہمیں انہی سے رہنمائی حاصل کرنی ہے۔ انہی کو اپنا رہنما اور ہادی قرار دینا ہے اور اسی تناظر میں غور و فکر کے ذریعے

گہرے معنی کو سمجھنا ہے۔ ہمارے شعر اور اہل بیت اطہار کے مداحوں کو یہ افتخار حاصل ہے کہ احادیث و روایات سے رجوع کریں، ان میں غور و فکر کریں، اہل بصیرت اور علما سے مدد لیں پھر اپنے ذوق و فن، مویشگاف نظر، دلکش آواز اور گلے کو اہل بیت اطہار کی خدمت سے مشرف کریں۔ یہ بہترین اور عظیم عمل ہے۔

انوار مقدسہ کی مدحت اور اہل بیت اطہار کی قصیدہ خوانی کے بارے میں ان محفلوں میں میں نے بہت کچھ عرض کیا ہے۔ کہی ہوئی باتیں نہیں دہراؤں گا بس اتنا عرض کرنا چاہوں گا کہ ہم جیسے آگے بڑھتے ہیں لوگوں سے رابطے کے سلسلے میں فن و ہنر کا کردار زیادہ واضح ہوتا جاتا ہے۔ مخاطب افراد کے ذہن و دل سے رابطے کے موثر ترین اور کارآمد ترین وسیلے یعنی فن کا کردار۔ آج جس کے پاس عوام کے لئے کچھ پیغام ہے، خواہ وہ الہی پیغام ہو یا شیطانی پیغام (اسے لوگوں تک پہنچانے کے لئے) سب سے بہترین وسیلہ جو اختیار کیا جاتا ہے وہ فن و ہنر کا وسیلہ ہے۔ آپ مشاہدہ کر سکتے ہیں کہ فن کے استعمال سے آج بے بنیاد ترین باتیں بھی عوام کے سامنے وہی منزل کے طور پر پیش کر دی جاتی ہیں، ظاہر ہے کہ اگر فن کا استعمال نہ ہو تو یہ ممکن نہیں ہے۔ لیکن فن اور ہنر کے سہارے یہ کام انجام پارہا ہے۔ آپ سنیمیا کو دیکھئے، ایک فن اور ہنر ہے۔ ٹیلی ویژن فن و ہنر کی چیز ہے۔ انواع و اقسام کے ہنر اور فن استعمال کئے جاتے ہیں تاکہ غلط بات کو حقیقت کا لبادہ پہنا دیا جائے۔ اس سے اندازہ ہو سکتا ہے کہ فن و ہنر کی اہمیت کتنی زیادہ ہے۔ لیکن ہم مسلمانوں اور شیعوں کو جو ایک افتخار حاصل ہے، جو کسی اور قوم اور ملت کے پاس اس انداز میں نہیں ہے وہ ہمارے یہی اجتماعات، محفلیں اور مجالس ہیں جن میں ہم آمنے سامنے بیٹھتے ہیں۔ یہ چیز دنیا کے دیگر ادیان اور خطوں میں بہت کم نظر آتی ہے۔ یہ چیز ہے لیکن اس وسیع پیمانے پر اس انداز میں نہیں ہے۔ نہ تو اس کا اثر اتنا ہے اور نہ ہی اس میں اتنے اہم موضوعات زیر بحث آتے ہیں۔ آپ فرض کریں کہ جو افراد قرآن کی زبان سے آشنا ہیں، سامعین کے روبرو قرآن کریم کی آیات کی اچھی آواز میں تلاوت کرتے ہیں، تو اس کی تاثیر بہت زیادہ ہوتی ہے۔

مداحوں کی مدح سرائی اور قصیدہ خوانی بھی اسی زمرے میں آتی ہے۔ اعلیٰ مفاہیم اور مضامین کو مخاطب کے دل کی گہرائیوں تک پہنچانے کے لئے فن و ہنر کا استعمال یہی ہے۔ یہ بہت با ارزش ذریعہ ہے کتنا موثر طریقہ ہے! یہ فن اتنا اہم ہے کہ کبھی کبھی اس کی اہمیت خود مضمون کی مانند ہو جاتی ہے۔ کیونکہ اگر یہ نہ ہو تو مضمون، دلوں میں نہیں اتارا جاسکتا۔ آپ (شعرا) کی قصیدہ خوانی اسی زمرے میں آتی ہے۔

فن کے جتنے جوہر دکھائے جائیں جتنی اچھی آواز اور خوش الحان گلے کا استعمال کیا جائے اتنا ہی بہتر ہے۔ ہمارا موضوع اور مضمون جتنا سبق آموز ہوگا، مخاطب کے لئے اسے سمجھنا اتنا ہی آسان ہوگا۔ سبق آموز سے مراد یہ ہے کہ اس میں جتنی جدت اور جاذبیت ہوگی اس کی ارزش اور اہمیت بھی اتنی ہی زیادہ ہوگی۔ البتہ یہ عمل جیسا کہ میں نے پہلے بھی عرض کیا تعلیمات اہل بیت پیغمبر کے تناظر میں انجام پانا چاہئے۔ مدح سرائی کو سطحی باتوں تک محدود کر دینا اس کی ظاہری شکل کو نصب العین بنا لینا یا کسی مغربی دھن کی تقلید، یہ سب ہرگز مناسب نہیں ہے۔ اس پر پوری توجہ رہنی چاہئے۔ بالخصوص نوجوان جو اس وادی میں قدم رکھ رہے ہیں۔ اس میں کوئی قباحت نہیں ہے کہ عام فہم اور سادہ زبان میں شعر پڑھا جائے لیکن اس کے معنی بلند ہونے چاہئیں۔ اب اگر اہل بیت کی مدح سرائی کرنے والے کسی شخص نے مغربی موسیقی کی تقلید شروع کر دی جو لہو و لعب کا ذریعہ ہے اور جس کے ماہرین شیطانی بے خودی کا شکار ہیں، تو یہ ہرگز مناسب نہیں ہے، یہ شائستہ فعل نہیں ہے۔

ایک اور نکتہ جس کے سلسلے میں ہمیشہ یاد دہانی کراتا رہتا ہوں، یہ ہے کہ ایسے مضامین پیش کیجئے جو آپ کے مخاطب کے لئے مفید ہوں۔ مثلاً کوئی ایسی منقبت ہو جس کے معنی عوام درک کر سکتے ہوں یا اہل بیت اطہار کی فضیلت کا کوئی گوشہ ہو جس سے ایمان و عقیدے میں استحکام پیدا ہوتا ہے۔ آپ دیکھیں کہ معصومین علیہم السلام کے زمانے میں شعرا کن باتوں پر توجہ دیتے تھے۔ دعبل کے اشعار، کمیت کے اشعار، فرزدق کے اشعار، وہ اشعار جن کی اہل بیت اطہار نے بھی تعریف کی ہے ان میں کن باتوں پر تاکید کی گئی

ہے۔ آپ غور کریں گے تو نظر آئے گا کہ ان اشعار میں یا تو دلیل اور خوبصورت شعری پیرائے میں اہل بیت کی حقانیت کا استدلال نظر آئے گا جیسے کے دعبیل کے اشعار یا پھر ان میں اہل بیت اطہار کے فضائل کا تذکرہ ہوگا جیسا کہ یہاں حاضر شعرا کے اشعار میں نظر آیا، یعنی ”ہل اتی“ کی جانب اشارہ، واقعہ مباہلہ کی جانب اشارہ اور حضرت فاطمہ زہرا سلام اللہ علیہا کے سلسلے میں پیغمبر اسلام کے اقوال اور احادیث کی جانب اشارہ، یا ان عظیم ہستیوں کی زندگی سے ملنے والے سبق کی جانب اشارہ جس کا واضح اور ہمارے زمانے سے قریب کا نمونہ، تحریک انقلاب کے دوران 1977 اور 1978 کے محرم کے مہینوں میں شعرا، قصیدہ گو حضرات اور مداحوں کی زبانوں پر نظر آیا۔ ماتمی دستے بازاروں میں اور سڑکوں پر سینہ زنی اور نوح خوانی کرتے تھے لیکن سننے والے اسی سے سمجھ جاتے تھے کہ انہیں آج کیا کرنا ہے۔ آج کس سمت میں حرکت کرنا ہے۔ جب آپ اپنے فن، اپنی آواز اور اپنے اشعار کو ان مضامین کے لئے استعمال کریں گے تو آپ کی یہ کاوش یا تو اہل بیت اطہار کی حقانیت کے اثبات، یا ان ذوات مقدسہ کے فضائل کے اظہار یا پھر تعلیمات اہل بیت کے افہام و بیان کے مقصد کے تحت ہوگی اور اس سے آپ کے مخاطب کے لئے راہ زندگی کے تعین میں مدد ملے گی، اس صورت میں آپ کی اس کاوش کو بلند ترین درجہ حاصل ہوگا۔

یہ صرف جذبات کو ابھارنے کا مسئلہ نہیں ہے۔ ذہنوں کی رہنمائی کا مسئلہ ہے۔ بڑی خوشی ہوتی ہے جب میں اس جلسے یا عزا داری کے پروگراموں اور دیگر مناسبتوں پر شعرا اور مداحوں کو سنتا ہوں۔ الحمد للہ حالیہ برسوں میں (مذکورہ نکات پر) توجہ دی جا رہی ہے، البتہ یہ وادی بہت وسیع ہے۔ آپ نوجوان اچھی آواز کے مالک ہیں، آپ کا بیان بہت اچھا اور آپ کے پروگرام بہت دلچسپ ہیں، آپ کو اسلامی معاشرے کی عصری ضروریات پر نظر رکھنی چاہئے۔ گونا گوں سیاسی اور ثقافتی حملوں، گمراہ کن پروپیگنڈوں اور تشہیراتی مہم کے طوفان میں ہماری نوجوان نسل اور ہماری قوم کو امید بخش نظریات، مستقبل کے تعلق سے اطمینان اور نشاط خاطر اور راہ حق کی شناخت کی کتنی شدید ضرورت ہے۔ یہ کام

ہر کسی کو کرنا چاہئے۔ ہر شخص اپنے انداز سے (یہ کام انجام دے)۔ اس میدان میں آپ کا بڑا کردار ہے۔ اساتذہ، اور کہنہ مشق شعرا بہت موثر تعاون کر سکتے ہیں۔ ہمیں امید ہے کہ انشاء اللہ یہ کام انجام پائے گا۔

ایک اور بنیادی نکتہ یہ ہے کہ ہم انقلاب کی موجودہ صورت حال کو ہمیشہ اپنے پیش نظر رکھیں۔ اپنے بیان اور تقاریر کے ذریعے ہمیں اپنے تاثرات اور نظریات دوسروں تک منتقل کرنا چاہئے۔ دوستو! اسلامی انقلاب صرف تاریخ ایران کا ایک واقعہ نہیں ہے۔ یہ عالمی تاریخ اور پورے انسانی معاشرے کا بہت اہم واقعہ ہے۔ اس نکتے پر میں خصوصی تاکید کرتا ہوں۔ یہ کوئی نعرہ نہیں بلکہ ایک حقیقت کا حقیقت پسندانہ جائزہ ہے۔ یہ واقعہ تاریخ انسانیت کا اہم واقعہ ہے۔ جیسے جیسے زمانہ گزرے گا یہ حقیقت عیاں ہوتی جائے گی۔ اسے بس اتنی سی بات نہ سمجھئے کہ ایک ملک میں طاقتور حکومت تھی جس کا خاتمہ ہوا اور ایک اسلامی نظام نے اس کی جگہ لے لی۔ یہ تبدیلی بھی ہوئی لیکن یہی سب کچھ نہیں تھا۔ صدیوں سے انسانی معاشرے کو زندگی، ہستی اور کائنات کے سلسلے میں مادی نقطہ نگاہ اور مادی نظریے کی جانب کھینچا جا رہا ہے۔ آج بھی یہ کوشش جا رہی ہے۔ اس طاقتور رجحان اور موج کے سامنے، جسے پوری مادی طاقت سے آگے بڑھایا جا رہا تھا اسلامی انقلاب آن کھڑا ہوا۔ انقلاب نے اس کا راستہ روکا۔ انقلاب نے معنویت اور روحانیت کا پرچم بلند کیا۔ انقلاب نے پوری طاقت سے آگے بڑھنے والی اس موج کو کمزور کر دیا۔ نتیجتاً آج آپ انہی ممالک میں جو مادیت میں ڈوبے ہوئے تھے روحانیت اور معنویت کی پو پھٹنے کا حسین منظر دیکھ رہے ہیں۔ معنویت مختلف شکلوں میں سامنے آئی ہے۔ وہاں کی نوجوان نسل میں روحانیت کی طلب، روحانیت سے عشق اور روحانیت کی جانب رجحان واضح طور پر محسوس کیا جا رہا ہے۔ اب اگر اس رجحان کو صحیح سمت نہ دی گئی تو ممکن ہے کہ انحراف کی صورت پیدا ہو جائے۔ لوگ معنویت کے نام پر خرافات کا شکار ہو جائیں۔ اب ان حالات میں اگر مادیت میں غرق مغربی سماج میں اسلام اور اہل بیت اطہار کی تعلیمات کو متعارف کرایا

جائے تو یقینی طور پر لوگ ان پر غور کریں گے اور انہیں قبول کریں گے۔ آج یہ چیز دنیا میں بالکل واضح ہو چکی ہے۔ یہ جو اسلام کی شان میں گستاخیاں کی جا رہی ہیں، پیغمبر اسلام صلی اللہ علیہ وآلہ وسلم کی ذات والاصفات کو نشانہ بنایا جا رہا ہے تو بقول مولانا:

مہ فشانہ نور و سگ عو عو کند
ہر کسی بر طینت خود می تند

یعنی اپنی اس حرکت سے وہ درحقیقت اپنی بدطینتی کا ثبوت دے رہے ہیں۔ یہ نام دنیا کا احاطہ کرتا جا رہا ہے۔ اس نام کے اثرات بڑھتے جا رہے ہیں۔ اس کی جانب نوجوانوں کے دل کھینچے چلے آتے ہیں اور یہی وجہ ہے کہ سامراجی نظام چلانے والے سراسیمہ ہو گئے ہیں۔ وہ اپنے مہروں کو ہر روز ایک نئے انداز سے ردعمل ظاہر کرنے کی ہدایت کرتے ہیں جس سے ان کی شکست اور بھی واضح ہو جاتی ہے۔ تو یہ رہا معنوی اور روحانی پہلو۔

سیاسی زاویے سے دیکھا جائے تو جب سے دنیا میں سامراجیت کا سلسلہ شروع ہوا ہے، یعنی انیسویں صدی میں تقریباً دو سو سال قبل سے رفتہ رفتہ یہ سلسلہ شروع ہوا کہ جو ممالک دیگر ممالک کے امور میں مداخلت کرنے کی طاقت رکھتے تھے انہوں نے مداخلتیں شروع کیں۔ سامراجی نظام معرض وجود میں آیا اور دنیا تسلط پسند اور مستضعف ممالک میں تقسیم ہو گئی۔ آپ کے اسلامی انقلاب نے اس عمل کا مقابلہ کیا جو دنیائے سیاست کی فطری بات کا درجہ حاصل کر چکا تھا۔ یہ جو آج آپ دنیا کے بہت سے ممالک میں امریکہ مردہ باد کے نعرے سنتے ہیں، یہ نئی تبدیلی ہے، ملت ایران کی تحریک کا نتیجہ ہے۔ یہ چیز پہلے نہیں تھی۔ آج جو اسلامی ممالک ہی نہیں یورپی ممالک تک میں امریکی سیاست کو نفرت انگیز سیاست اور امریکی حکام کو منفور ترین سیاستدان قرار دیا جانے لگا ہے، اس کا موجب ملت ایران کی تحریک ہے۔ اس سے آپ اندازہ کر سکتے ہیں کہ (اسلامی انقلاب نے) پہلے تو سامراجی طاقتوں کی ناک رگڑ دی اور پھر پورے سامراجی نظام کو لاکارا کہ امریکہ یا دیگر ممالک کو کیا حق پہنچتا ہے کہ کمزور اور مستضعف ممالک سے دھمکی آمیز لہجے میں گفتگو کریں؟

خود ہمارے ملک ایران میں طاغوتی دور کے روسیاء حکام اس وقت تک کوئی اہم فیصلہ نہیں کرتے تھے جب تک ایران میں متعین امریکی اور برطانوی سفیر سے مشورہ نہیں کر لیتے تھے، کیوں؟ ایک قوم جو مادی و معنوی صلاحیتوں اور ثقافتی خزانوں سے سرشار ہے آخر کیوں کسی غیر کی تابع رہے؟ کیوں کا سوال سب سے پہلے اسلامی انقلاب نے اٹھایا۔ تو عالمی سطح پر اسلامی انقلاب نے سیاسی اور معنوی لحاظ سے یہ دو تبدیلیاں کیں۔ اور بھی بہت سے نمونے ہیں لیکن ان کی تفصیلات میں جانے کا وقت نہیں ہے۔

یہ کار بزرگ انجام پایا اور اس کے ساتھ ہی دشمنیاں بھی شروع ہو گئیں۔ تصادم کا سلسلہ بھی چل پڑا۔ دشوار ترین حالات میں امام خمینی رحمۃ اللہ علیہ کی حیرت انگیز قیادت نے تحریک کی کامیابی کے ساتھ حفاظت کی اور اسے آگے بڑھایا۔ ملت ایران اور اس سرزمین کے نوجوان حقیقی معنی میں امام خمینی رحمۃ اللہ علیہ کی باتوں سے سیراب ہوئے۔ ان باتوں کو دل و جان سے قبول کیا، اسے سمجھا اور اس پر عمل کیا۔ لوگوں کو ورغلائے اور منحرف کرنے کی بڑی کوششیں ہوئیں، ان کے عقیدے اور یقین کو بدلنے کی سازشیں ہوئی لیکن اب تک سب بے سود رہیں۔ انشاء اللہ آئندہ بھی لا حاصل ہی رہیں گی۔ یہ تحریک آگے بڑھتی جا رہی ہے اور دشمنیاں بھی مختلف شکلوں میں جاری ہیں۔ ہماری مثال اس دوڑنے والے کی ہے جو اپنی منزل کی سمت بڑھ رہا ہے لیکن کچھ لوگ یہ نہیں چاہتے اس لئے مسلسل راستے میں رکاوٹیں کھڑی کرتے رہتے ہیں، دوڑنے والا رکاوٹیں پھلانگ جاتا ہے تو اس پر پتھر برساتے ہیں، اس کی سرزنش کی جاتی ہے۔ بار بار کہتے ہیں کہ مت جاؤ، کیا تمہیں خوف نہیں آتا، اس سے کچھ حاصل ہونے والا نہیں ہے۔ لیکن دوڑنے والا ہے کہ کسی کی بات پر کان دھرنے کو تیار نہیں۔ زخم کھاتا ہے، درد برداشت کرتا ہے لیکن دوڑ جا رہی ہے۔ ملت ایران نے اب تک ایسے ہی دوڑنے والے چیمپیئن کے انداز سے پیش قدمی کی ہے۔

تو اس صورت حال میں، اسلامی اور انقلابی امنگوں اور اہل بیت اطہار علیہم السلام کے عقیدہ تمندوں اور اس قوم اور اس مل کے ہمدردوں کا کیا فریضہ بنتا ہے؟ سب کا

فریضہ ہے کہ ملت ایران کے لئے راستہ صاف کریں، سیاستدان اپنے انداز سے، حکام اپنے طور پر، علما اپنی روش کے مطابق، یونیورسٹیوں سے وابستہ دانشور اپنی سطح پر، روشن فکر افراد اپنے انداز میں اور دیگر طبقات بھی اپنے اپنے انداز میں۔ ان میں ایک موثر ترین طبقہ مذہبی مقررین، قائدین اور اہل بیت اطہار کی محبت کا پرچم بلند کرنے والے عشاق کا ہے جو اہل بیت اطہار کی خوشی میں خوش اور غم میں غمزدہ ہو جاتے ہیں۔

آج اس کی ضرورت ہے کہ تمام افراد اپنے فریضے کو سمجھیں اور بخوبی دیکھیں کہ ہم کہاں ہیں۔ بعض افراد ہیں جو غفلت کا شکار ہیں وہ سمجھ ہی نہیں پا رہے ہیں کہ ہم کتنے آگے پہنچ چکے ہیں؟! وہ نہیں سمجھتے کہ ابھی کتنا طولانی سفر باقی ہے۔ نہیں سمجھتے کہ ہمارا دشمن موجود ہے۔ جو ہماری غفلت، سستی اور اختلاف سے بھرپور فائدہ اٹھاتا ہے۔ اس سلسلے میں میرا خطاب خاص طور پر سیاسی اور ثقافتی میدان کی اہم شخصیات سے ہے۔ انہیں اپنی باتوں کے سلسلے میں بہت ہوشیار رہنے کی ضرورت ہے۔ اتحاد و اتفاق رائے جو تمام کامیابیوں کا راز ہے، آج ملک کو اس کی شدید ضرورت ہے۔ ملک کے حکام واقعی بڑی محنت کر رہے ہیں۔ زحمتیں برداشت کر رہے ہیں۔ حکومت، حکام، مختلف اداروں کے ڈائریکٹر سب کو محنت کرنے کی ضرورت ہے۔ اگر کوئی تنقید کرنا چاہتا ہے تو ایسا انداز نہ اپنائے کہ جس پر تنقید کی جا رہی ہے اس کا حوصلہ ہی ٹوٹ جائے۔ اختلافات کی جڑ نفسانی خواہشات ہیں۔ اگر کسی تنازعہ اور تفرقہ انگیز فعل کے سلسلے میں کہا کہ یہ میں نے اللہ تعالیٰ کی خوشنودی کے لئے انجام دیا ہے تو آپ ہرگز اس بات پر یقین نہ کیجئے۔ مومنین کے درمیان تفرقہ انگیزی کبھی بھی اللہ کی خوشنودی کا باعث نہیں ہو سکتی۔ یہ تو شیطانی فعل ہے۔ مومنین کے درمیان بغض و کینہ پیدا کرنا جس سے اختلافات کی فضا وجود میں آئی شیطانی عمل ہے، اللہ کی خوشنودی کا باعث نہیں بن سکتا۔ الہی فعل تو لوگوں میں میل محبت پیدا کرتا ہے۔ اگر کوئی شخص کسی فریضے کو انجام دے رہا ہے تو دوسروں کو چاہئے کہ اس کی مدد کریں تاکہ وہ کام کو بحسن و خوبی انجام دے سکے۔ اگر اس میں کہیں کوئی کمزوری ہے تو اسے متوجہ کریں، لیکن اس کی حوصلہ شکنی نہ

کریں۔ جس شخص نے اپنے دوش پر علم سنبھالا ہے سب کو چاہئے کہ اس کی مدد کریں، کوئی اس کا پسینہ خشک کر دے، تو کوئی اسے پتکھا جھلے، اگر محسوس ہو کہ وہ پرچم کو صحیح انداز میں بلند نہیں کر پا رہا ہے تو یہ مناسب نہیں ہے کہ اس پر وار کر کے علم اور علم اٹھانے والے دونوں کو زمیں بوس کر دیا جائے۔ اس کی مدد کرنی چاہئے تاکہ جو کچھ کمی ہے دور ہو جائے۔ اس نکتے پر سب کو توجہ دینا چاہئے بالخصوص ان افراد کو جو سیاسی، ثقافتی، موصلاتی یا دیگر اہم شعبوں میں سرگرمیاں انجام دے رہے ہیں۔

پروردگارا! تجھے محمد و آل محمد کا واسطہ ہمیں اہل بیت علیہم السلام کے دوستداروں، عقیدت مندوں اور ان کی منزلت سے آشناؤں میں قرار دے۔ ہمیں اسی ایمان و عقیدے کے ساتھ زندہ رکھ اور اسی ایمان و عقیدے کے ساتھ دنیا سے اٹھا۔ دنیا و آخرت میں ہمیں ان سے جدا نہ کرنا۔ پروردگارا! ہمارے فرائض ہمارے لئے آسان کر دے۔ جن چیزوں کے بارے میں تو ہم سے جواب طلب کرنے والا ہے ان کی انجام دہی کی ہمیں توفیق عطا فرما۔ حضرت امام زمانہ (ارواحنا فداه) کے قلب مبارک کو ہم سے راضی و خوشنود فرما۔

والسلام علیکم ورحمۃ اللہ وبرکاتہ

سید علی خامنہ ای

30 جون 2008

